

# تەقلىدە بىر نەشە ئىسرائىل

ئامول سايتىن ئابدۇلجەبارى



# مۇندەرىجە

- تەۋھىد ھەققىدە چۈشەنچە ..... 1
1. بۆلۈم ئەقىدە جەۋھەرلىرى ..... 1
2. بۆلۈم سۈننەت (ئىسلامنىڭ ئەقىدە يولى) بايانى ..... 47
3. بۆلۈم دىننىڭ تۇتقۇلۇق مەسىلىلىرى ..... 86



# 1- بۆلۈم

ئىككىنچى قىسىم





إِنَّ الدِّينَ عِنْدَ اللَّهِ الْإِسْلَامُ

ھەقىقەتەن ئاللاھنىڭ ئەزىزىدە ھەقىقەت دىن  
ئىسلام (دىنى)دۇر.

بِسْمِ اللَّهِ الرَّحْمَنِ الرَّحِيمِ

ئاھايتى شەپقەتلىك ۋە مېھرىبان ئاللاھنىڭ  
ئىسمى بىلەن باشلايمەن

1. سوئال: ئاللاھ تەئالى گىناسانلارغا بۇيرۇغان ياخشى  
ئىشلارنىڭ ھەممىدىن چوڭ ۋە مۇھىمراقى نېمە؟  
جاۋاب: تەۋھىددۇر (يالغۇز ئاللاھ تەئالى غا باش ئىگىش،  
بويىسۇنۇشتۇر)

ئاللاھ تەئالى نىڭ زاتىدا تەڭدىشى يوق، ئوخشىشى  
يوق، سۈپەتتە، خۇسۇسىيەتتە ئوخشىشى يوق، قىلىدىغان  
ئىشلىرىدىمۇ ئوخشىشى يوق (ئاللاھ تەئالى قىلىدىغان  
ئىشلاردىن بىرەرسىنىمۇ قىلالايدىغان كىشى يوق) دەپ



دىل بىلەن ئىشىنىپ، تىل بىلەن ئىقرار قىلىپ،  
 قىلىدىغان ھەرىكەتلەردە، ئىبادەتتە (قۇل بولۇپ ئىتائەت  
 قىلىشتا) اللہ تەئالى غا بىر كىمنى ياكى بىر نەرسىنى  
 شېرىكلەشتۈرمەي (ئىشلىرىمىزدە، گەپ- سۆزىمىزدە  
 پەقەت اللہ تەئالى غىلا ئىتائەت قىلىش) بارلىق ئىتائەتنى  
 يالغۇز اللہ قا قىلىش، يالغۇز اللہ دىن قورقۇش، يالغۇز اللہ  
 دىن ئۈمىد قىلىشتىن ئىبارەت.

وَمَا أَمْرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ  
 وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ

«ھەممە پەيغەمبەرلەرنىڭ اللہ تەئالى نىڭ ئەمرى بىلەن ھەر زامان  
 ئىنسانلىرىغا يەتكۈزگەن دىنى مۇشۇ تەۋھىد (پۈتۈن ئەقىدە ئىخلاسىنى،  
 ئىبادەت، ئىتائەتنى اللہ قا قىلىش، باشقا بىر كىمگە چوقۇنماسلىق) دۇر.  
 بارلىق مەخلۇقلار، ئىنسانلار بويسۇنۇشنى يالغۇز اللہ تەئالى غا قىلغان  
 ھالدا ئىبادەت قىلىشقا بۇيرۇلدى» (سۈرە بەيىنە 5- ئايەت)  
 دېگەن ئايەت ۋە رەسۇلۇللاھ ئەلەيھىسسالامنىڭ: «بىز  
 بارلىق پەيغەمبەرلەرنىڭ دىنىمىز بىر» دېگەن ھەدىسى  
 بۇنىڭ دەلىلىدۇر، ھەممە پەيغەمبەرلەر ئۆز ئۈممىتىنى  
 يالغۇز اللہ قا بويسۇنۇشقا، پەيغەمبەرلەرگە اللہ دىن  
 چۈشكەن ۋەھىيگە ئەمەل قىلىشقا چاقىرغان. شەيتان  
 كۆڭۈلگە تاشلىغان ئارزۇلارغا، ئىنسانلار ئويلاپ چىقارغان  
 تۈزۈملەرگە، دىنغا ئۇيغۇن بولمىغان ئادەت- يۈسۈنلارغا  
 بويسۇنماي، يالغۇز اللہ دىن پەيغەمبەرگە كەلگەن ۋەھىيگە



ئىشىنىپ ئەمەل قىلىشقا چاقىرغان. مانا بۇ تەۋھىد  
(بويسۇنۇشنى يالغۇز الله قا قىلىش) دۇر

**2. سوئال: الله تعالى ئىنسانلارنى توسقان يامان  
ئىشلارنىڭ ئەڭ يامانراقى نېمە؟**

جاۋاب: شېرىك. شېرىك دېگەن ئىنسان الله تعالى غا  
بويسۇنۇشتا باشقىسىنىمۇ قوشۇپ بىللە بويسۇنۇشتىن  
ئىبارەت بولۇپ، باش ئىگىلىشتە، بويسۇنۇلۇشتا باشقا  
بىرسىنى الله قا شېرىك قىلىپ، الله قىمۇ، باشقىسىنىمۇ  
بويسۇنۇش، الله نىڭ شەرىئىتىگىمۇ، باشقىسىنىڭ  
تۈزۈملىرى، يوللىرىغىمۇ ئوخشاش رازى بولۇپ باش  
ئىگىش. الله دىنىمۇ، باشقىدىنمۇ ئوخشاش ئەيمىنىپ  
قورقۇش، الله دىنىمۇ، باشقىدىنمۇ ئوخشاش ئۈمىد قىلىش،  
ئوخشاش ئىخلاىس قىلىش، ئوخشاش مۇھەببەت باغلاش  
بولسا، شۇ باشقىسىنى الله تعالى غا شېرىك قىلغانلىقدۇر  
الله تعالى ئالدىدا، الله نى ئىنكار قىلىشتىن قالسا.  
شېرىكتىن ئېغىر جىنايەت يوق. شۇڭا شېرىكنى الله تعالى  
ھەرگىز كەچۈرمەيدۇ. ئىنساننىڭ تۇنۇشىدا الله دىن  
باشقىسىنى ئولۇغ بىلىش بولمىسا، الله قا ئاسىي  
بولۇشتىن قورقماي، مەخلۇققا بويسۇنۇش بولمىسا، باشقا  
گۇناھلىرىنى الله خالىسا مەغپىرەت قىلىدۇ، خالىسا  
جازالايدۇ.

بۇنىڭ دەلىلى:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ



« اللّٰه ھەققىدەن اللّٰه قا شېرىك كەلتۈرۈش گۇناھىنى مەغپىرەت قىلمايدۇ، خالىغان ئادەمنىڭ ئۆلۈكىدىن باشقا گۇناھىنى مەغپىرەت قىلدۇ. » (سۈرە نىسا 48 - ئايەت)

3. سوئال: ئىسلام دىنىغا ئىشەنگەن ئادەمگە زۆرۈر ۋاجىب (لازىم) بولغان ئىشلار نېمە؟

جاۋاب: تۆت تۈرلۈك نەرسە لازىم.

(1) اللّٰه تعالى نى، بارلىقىنى، ھەممە جەھەتتە تەڭدىشى يوقلىقىنى، سۈپەتلىرىنى تونۇش. مۇھەممەد ئەلەيھىسسالامنىڭ اللّٰه نىڭ ئەلچىسى ئىكەنلىكىنى دەلىلى بىلەن تونۇش، ئىسلام دىنىنى دەلىل - ئىسپاتى بىلەن تونۇش.

(2) مۇھەممەد ئەلەيھىسسالام باشلىغان يول بىلەن اللّٰه تعالى غا ئىبادەت قىلىش ۋە ھەممە ئىشنى رەسۇلۇللاھ كۆرسەتكەن ئىسلام قانۇنىغا مۇۋاپىق قىلىش.

(3) باشقا ئىنسانلارنى شۇنداق ئىشىنىشكە، شۇنداق ئەمەل قىلىشقا باشلاش (ئۈگىتىش، سۆزلەش، تەرغىب قىلىش).

(4) ھەممە كىشىنى ئىسلام دىنىغا ئىشىنىپ، ئىسلام بويىچە ئىش قىلىشقا چاقىرىش تۈپەيلىدىن كەلگەن زىيان - زەخمەت، بالايى - ئاپەتلەرگە چىداشلىق بىرىپ، قەتئىي ئىرادىدە چىڭ تۇرۇشتۇر.

بۇ توغرىدا اللّٰه تعالى سۈرە ئەسىرنى نازىل قىلدى:



وَالْعَصْرِ ﴿١﴾ إِنَّ الْإِنْسَانَ لَفِي خُسْرٍ ﴿٢﴾ إِلَّا الَّذِينَ ءَامَنُوا

وَعَمِلُوا الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ ﴿٣﴾

«ئەسر بىلەن قەسەمكى، ھەر قانداق ئىنسان زىيانغا ئۇچرايدۇ،

لېكىن، اللە تەئالى نى، رەسۇلۇللاھ ئەلەيھىسسالامنى، ئىسلام دىنىنى

توغرا تونۇپ، راست كۆڭلى بىلەن ئىشەنگەن ۋە اللە تەئالى

رەسۇلۇللاھ ئارقىلىق بۇيرۇغان ئىشلارنى ياخشى ئادا قىلغان ۋە

باشقىلارنى ئىسلامغا ئىشىنىپ، ئىسلامغا ئەمەل قىلىشقا تەۋسىيە تەرغىب

قىلغان، ۋە بۇ يولدا كىلىدىغان ئازار - كۈلپەت، زىيان - زەخمەتلەرگە

چىداپ تۇرۇشنى ھەر - بىرىگە تەۋسىيە قىلىشقا كىشىلەر زىيان تارتمايدۇ

(اللە نىڭ ئازابىغا ئۇچرىمايدۇ).»

مانا بۇ ئەسر سۈرىسى ئىسلام دىنىنىڭ تۈپ

ئاساسىنى بايان قىلغاچقا ئىمام شافىئى: «ئەگەر اللە

تەئالى ئىنسانلارغا سۈرە ئەسىردىن باشقا سۈرە نازىل

قىلمىغان بولسىمۇ، بۇ سۈرە اللە تەئالى نىڭ ئىنسانلارغا:

«ئىنسانلارنىڭ ئەقىدە - ئەمەللىرىنىڭ يوللىرىنى

كۆرسەتكەنمەن» دەپ دەلىل كۆرسىتىشىگە كۇپايە

قىلاتتى. دېگەن.

4. سوئال: ئىنسانلارنىڭ اللە تەئالى غا قىلىدىغان

ئىشلىرى، ئىتائەتلىرىنىڭ تۈپ يىلتىزى نېمە؟

جاۋاب: ئىنسانلارنىڭ اللە تەئالى نى ئىسىملىرى،

سۈپەتلىرى بىلەن توغرا تونۇشى، ئاسمانلارنى، يەرنى،



ھەممە مەخلۇقاتنى يوقىدىن بار قىلىشتا، ۋە ھەممە مەخلۇقاتنى ئۆزى باشقۇرۇشتا ھېچكىمنىڭ شېرىكچىلىكى يوق دەپ ئېتىقاد قىلىپ (چوقۇم ئىشىنىپ)، **اللە تەئالى** ئەزەلدىن بار ئىدى، ئەبەدى بار تۇرىدۇ دەپ ئىقرار قىلىپ، **اللە تەئالى** نىڭ ئۈزۈلمەي داۋام قىلىۋاتقان نېئمەتلىرىگە شۈكرى قىلىپ (**اللە تەئالى** بەردى دەپ تونۇپ، **اللە** دىن خوش بولۇپ، **اللە** قا بويسۇنۇپ)، **اللە تەئالى** چەكسىز كاتتا، ھېچكىمگە ھاجىتى يوق، باشقا پۈتۈن مەخلۇقاتلار (يارالغۇچىلار) **اللە** قا مۇھتاج، ھەممە ئىش **اللە تەئالى** خالىغان، ئىراھ قىلغان بويىچە بولىدۇ دەپ قەلبىدە راست ئىشىنىپ، مۇھەببەت بىلەن بويسۇنۇشتىن ئىبارەت.

### 5. سوئال: **اللە تەئالى** نى توغرا تونۇش، توغرا ئىبادەت

قىلىش، توغرا ئىش قىلىش نېمە بىلەن ھاسىل بولىدۇ؟

جاۋاب: ئىلىم بىلەندۈر ئىنسان ئاۋۋال خالىس تەۋھىدگە (يالغۇز **اللە** قا باش ئىگىش ئىدىيىسىگە) ئىگە بولۇش بىلەن بىللە، **اللە تەئالى** غا قىلىدىغان ئىبادىتى ۋە خەلققە قىلىدىغان مۇئامىلىسى مۇھەممەد ئەلەيھىسسالام كۆرسەتكەن ئىسلام قانۇنىغا ئۈدۈل بولمىسا **اللە** ئۇنى قوبۇل قىلمايدۇ. ھەتتا ئىمان، تەۋھىد توغرا بولۇپ، ئەمەل - ھەرىكەت شەرىئەت تەلىماتىغا توغرا بولمىسا، ياكى ئەمەل - ھەرىكەت، گەپ - سۆز شەرىئەتكە مۇۋاپىق بولۇپ، تەۋھىد توغرا بولمىسا قوبۇل بولمايدۇ.



رەسۇلۇللاھنىڭ سۈننىتى (كۆرسەتكەن يولى) بويىچە  
 قىلىنىمىغان ئىبادەت بىلەن ئاللاھ تەئالىنى توغرا تونۇش  
 ھاسىل بولمايدۇ. دېمەك، ئىسلام دىنىغا توغرا ئېتىقاد  
 ھاسىل قىلىش ئۈچۈنمۇ، ئاللاھ تەئالىغا قىلىدىغان ئىبادەت،  
 ئىتائەتنى توغرا قىلىش ئۈچۈنمۇ، خەلقلەر ئارىسىدىكى  
 ئىجتىمائىي مۇئامىلىنى توغرا قىلىش ئۈچۈنمۇ، توغرا  
 ئەخلاقلىق بولۇش ئۈچۈنمۇ ئالدى بىلەن بىلىم لازىم.  
 يەنى: قۇرئان، ھەدىسنىڭ تەلىماتىنى بىلىش، ئىسلام  
 شەرىئىتى كۆرسەتمىلىرىنى بىلىش لازىم. بىلمەي قىلغان  
 ئەقىدە، بىلمەي قىلغان ئىبادەت، مۇئامىلە توغرا  
 بولمايدۇ. توغرا بولمىسا ئاللاھ قوبۇل قىلمايدۇ. فضىل بن  
 عىياض **أَيْشِكُمْ أَحْسَنُ عَمَلًا** دېگەن ئايەتنىڭ  
 تەپسىرىسىدە: ئاللاھ تەئالىنىڭ «قايسىڭلار ئەمەلدە ياخشى»  
 دېگەن بۇ سۆزىدىن مەقسىتى: «قايسىڭلارنىڭ ئەمەلىڭلار  
 خالىس، ھەم توغرا دېمەكچى» دېدى. دېمەك: ئەمەل-  
 ئىبادەت خالىس تەۋھىد ئەقىدىسىگە ئىگە بولغان  
 كىشىدىن رەسۇلۇللاھ ئۆگەتكەن يول بويىچە سادىر بولسا  
 ئىبادەت بولىدۇ. ئۇنداق بولمىسا ئىبادەت بولمايدۇ  
 دېگەن سۆز ئاللاھ تەئالىغا قىلىدىغان ئىبادەت ۋە  
 ئىتائەتنىڭمۇ، ئىنسانلار ئارا قىلىدىغان مۇئامىلىنىڭمۇ  
 ئىسلام شەرىئىتىگە مۇۋاپىق، توغرا بولغىنى، بولمىغىنى  
 ئىلىم بىلەن بىلىنىدۇ. يولنى، ئۇسۇلنى بىلمەي قىلغان  
 ئىش توغرا بولمايدۇ. شۇڭا مۇسۇلمان ئادەم ئۆزىنىڭ



قىلىدىغان ئىبادەت ۋە باشقا ھەممە ئىشنى توغرا قىلىشى ۋە اللہ تەلى ئالدىدا مەقبۇل بولۇشى ئۈچۈن دىن، شەرىئەت ئىلىملىرىنى ئۈگىنىپ، ھەر ئىشنى رەسۇلۇللاھ كۆرسەتكەن يول بىلەن قىلىشى لازىم.

بۇ دۇنيالىق قىسقا ھاياتنى جاپاسىز ئۆتكۈزۈشكە تەجرىبە، ئىلىم (ئىلىم - پەن) بولمىسا بولمىغاندەك، اللہ تەلى نى رازى قىلىپ، بەختلىك ئاقىۋەتنى قولغا كەلتۈرۈش ئۈچۈن ئىسلام دىنى ئىلىمىنى (قۇرئان، ھەدىس كۆرسەتمىلىرىنى) بىلىپ، توغرا ئەمەل قىلماي بولمايدۇ. ھەر ئىشنى توغرا قىلىش ئۈچۈن ئاۋۋال ئۇنىڭ يولىنى بىلىش كېرەك.

**6. سوئال: اللہ تەلى نىڭ قۇلى كىملىك؟ ھەممىدىن بالدۇر لازىم بولىدىغان نەرسە نېمە؟**

جاۋاب: تەۋھىددۇر تەۋھىد بولسا - ئىنسان بارلىق قۇللۇقنى، ئىتائەتنى، شەرتسىز بويسۇنۇشنى يالغۇز اللہ تەلى غا قىلىپ، راست ئېتىقاد بىلەن اللہ قا بويسۇنۇش، باش ئىگىش بولۇپ، ئىككىنچى بىر كىمنى اللہ قا قوشۇپ بويسۇنماسلىق، ئاشكارا ۋە مەخپىي ھالدا اللہ دىن باشقىنى ئۇلۇغ بىلىپ چوقۇنماسلىق، بىر كىمنىڭ ئىسلام شەرىئىتىگە خىلاپ بولغان بۇيرۇقىغا ئىختىيارى بويسۇنماسلىقتۇر.

**7. سوئال: اللہ قا بويسۇنۇشنىڭ ئەمىلى كىپادىسى**

**نېمە؟**



جاۋاب: اللہ قا بویسۇنۇشنىڭ ئۈچ خىل ئىپادىسى

بار:

1- ئىپادىسى: اللہ تعالى بۇيرىغان ئىشلارنى قىلىشتىن ئىبارەت ئىسلامدۇر.

ئىسلام (اللہ قا تەسلىم بولۇپ بویسۇنۇش) نىڭ تۈپ ئاساسى بەش بولۇپ:

(1) اللہ تعالى بار، بىزنىڭ باش ئېگىپ بویسۇنۇشمىزغا يالغۇز اللہ تعالى ھەقلىق، اللہ دىن باشقا بویسۇنۇشقا تىگىشلىك بىر كىم يوق. مۇھەممەد ئەلەيھىسسالام اللہ تعالى نىڭ قولى ۋە ھەممە ئىنسانلارغا اللہ نىڭ دىنىنى ئۈگىتىشكە تەيىنلەنگەن ئەلچىسى دەپ راست دىلى بىلەن ئىشىنىپ، تىلىدا ئىقرار قىلىپ گۇۋاھلىق بىرىش.

(2) اللہ تعالى بۇيرىغان نامازلارنى تولۇق ۋە توغرا ئوقۇش بىلەن اللہ تعالى غا تەزىم بىلدۈرۈش.

(3) ئىقتىسادلىق كىشىلەر اللہ تعالى بەلگىلىگەن پىرسەنت بويىچە زاكات، سەدىقىلەرنى كۆرسەتكەن ئورۇنغا ئادا قىلىش.

(4) ھەر يىلى رامىزان ئېيىدا تولۇق روزا تۇتۇش.

(5) ھەج سەپىرىنىڭ يول خىراجىتىگە ۋە يولىنىڭ تىنچ شارائىتىغا ئىگە بولغان كىشى ئۆمرىدە بىر قېتىم پەرز ھەج قىلىش.

مانا بۇلار مۇسۇلمان بولغاننىڭ (اللہ قا تەسلىم



بولغاننىڭ) ئەمەلىي ئىپادىلىرىنىڭ بىرسى.

2- ئىپادىسى: ئىمان. يەنى ئالتىگە ئىشىنىش.

اللە تعالى نىڭ بارلىقىغا، بويسۇنۇشقا يالغۇز ھەقىلىق ئىكەنلىكىگە، پەرىشتىلەرنىڭ بارلىقىغا ۋە ھەر قايسىسى اللە بۇيرىغان ئىشنى قىلىدىغانلىقىغا، اللە تعالى پەيغەمبەرلەرگە چۈشۈرگەن كىتابلارنىڭ راستلىقىغا، ھەممە پەيغەمبەرلەرنىڭ راستلىقىغا، توغرا يولغا باشلىغۇچى ئەلچىلەر ئىكەنلىكىگە، ئالەمدىكى ھەممە ئىش اللە نىڭ باشقۇرۇشى، ئورۇنلاشتۇرۇشى بويسۇنۇش بولىدىغانلىقىغا (قازا ۋە قەدەرگە)، بىر كۈنى يەر شارى ۋەيران بولۇپ، ئىككىنچى بىر ئالەم بارلىققا كېلىپ، ھەممە ئۆلۈكلەر تىرىلىپ قوپۇپ، اللە ئالدىدا ھېساب بېرىپ، بىر بۆلۈكى باغۇ- بوستانغا، بىر بۆلۈكى ئوتقا كىرىدىغانلىقىغا بىر پۈتۈن ئىشەنمەك.

3- ئىپادىسى: ئېھسان.

اللە تعالى غا قىلىدىغان ئىبادەتتىمۇ، ئىنسانلارغا قىلىدىغان ياخشىلىقتىمۇ اللە كۆرۈپ تۇرىدۇ دېگەن قاراش بىلەن اللە نى رازى قىلىشنى ئويلاپ، كۆڭۈلنى ھازىر قىلىپ ئىخلاىس بىلەن قىلىش.

8. سوئال: تەۋھىددىن كېيىن نېمە لازىم؟

جاۋاب: ئىمان ۋە ھىدايەت بىلەن، كاپىرلىق، ئازغۇنلۇقنىڭ پەرقىنى بىلىش لازىم. چۈنكى اللە نىڭ قولى (ئىنسان) اللە نىڭ دىنىغا (ئىسلامغا) ئىشىنىش قايسى؟



الله كۆرسەتكەن توغرا يول قايسى؟ ئىكەنلىكىنى بىلمىسە، كۆفرى دېگەن نېمە؟ الله يولىدىن ئازغانلىق قايسى ئىكەنلىكىنى بىلەلمەيدۇ. ئۇ چاغدا ئۇ، بىلمەي، ئىشەنمەي تۇرۇپ بەزى ئىمان، ئىسلام، تەۋھىد سۆزلىرىنى سۆزلەيدۇ. بەزى كۆفرى سۆزلىرىنى سۆزلەيدۇ. كۆفرى بىلەن ئىماننىڭ ماھىيىتىنى بىلمىگەن، تونىمىغان ئادەمنىڭ مۇسۇلمانلارنى دوراپ قىلغان ئەمەل-ئىبادەتلىرى پايدىسىز. توغرا چۈشىنىش، راست ئىشىنىش بىلەن قىلىنمىغان ئەمەل-ئىبادەتنىڭ الله تعالى ئالدىدا ئىتبارى يوق. شۇڭا مۇناپىق (يالغان مۇسۇلمان) نىڭ ئىبادىتى بىكار.

### 9. سوئال: ئۇنىڭدىن كېيىن نېمە لازىم؟

جاۋاب: ئىمان بىلەن كۆفرىنىڭ، تەۋھىد بىلەن شېرىكنىڭ، توغرا يول بىلەن ئازغۇن يولنىڭ پەرقىنى تونۇپ بىلگەندىن كېيىن، الله تعالى غا بويسۇنۇشنىڭ ئەمىلىي ئىپادىسى بولغان ناماز، روزا، زاكاتدەك ئىبادەتلەرنى توغرا ئادا قىلغۇدەك ۋە ئۇنىڭ ھۆكۈملىرىنى بىلگۈدەك بىلىم ھاسىل قىلىش ۋاجىب ۋە لازىم. بۇ بىلىمنىڭ 2-ئورۇندا لازىم بولۇشنىڭ سەۋەبى: ئىمان، تەۋھىد (ئىشىنىش ۋە بويسۇنۇشنى يالغۇز الله قا قىلىش) ئىسلام دىنىنىڭ تۈپ يىلتىزىدۇر ئەمەل-ئىبادەتلەر ئىمان تۈپىدىن كۆكلەپ چىققان شاخ-پۇتاقدۇر (ئىشىنىشنىڭ ئەمىلىي كۆرۈنىشىدۇر). تۈپ ئاساسىنى



توغرىلاش، شاخ - پۇتاقنى توغرىلاشدىن بۇرۇن بولۇش كېرەك.

**10. سوئال: ھەر شەخسكە پەرز (قەتئىي بۇيرۇق) بولغان ئىلىم ۋە تونۇشنى قولغا كەلتۈرمەي تۇرۇپ، مەن مۇسۇلمان دەپ دەۋا قىلسا، ئۇنىڭ ھۆكۈمى نېمە؟**

جاۋاب: ئۇ كىشىگە «مەن مۇسۇلمان» دېگەن قۇرۇق دەۋاسىدىن باشقا پايدا يوق. مۇنداق بىلىمەي، چۈشەنمەي قىلغان مۇسۇلمانچىلىقنىڭ پايدىسى مۇشۇ دۇنيادىلا بولۇپ، ئۇ ئادەم كاپىر دېيىلمەيدۇ، كاپىرغا قىلىدىغان مۇئامىلە قىلىنمايدۇ. لېكىن، مۇنداق شەكلى مۇسۇلمانلىق بىلەن ئاخىرەتتە جەننەتكە كىرمەك مۇشكۈل. چۈنكى بەندىنىڭ الله تعالى غا بولغان يېقىنلىقى، الله نى، الله نىڭ دىنىنى تونۇشىغا چۈشلۈك بولىدۇ.

**11. سوئال: يالغۇز الله تعالى غا بويسۇنۇشدا الله تعالى نى قايسى تەرەپلەردە يالغۇز، ئوخشىشى يوق دەپ تونۇش لازىم؟**

جاۋاب: الله تعالى نىڭ بارلىقىنىڭ باش - ئاخىرى يوق، ئەزەلدىن بار، ئەبەدى بار، الله تعالى ھېچ نەرسىگە ئوخشىمايدۇ، ھېچ نەرسە الله تعالى غا ئوخشىمايدۇ. ماكانغا، ئورۇنغا مۇھتاج ئەمەس. زامان ئۇنى ئۆزگەرتىمەيدۇ. زاتىدا، قىلىدىغان ئىشلىرىدا ئىككىنچىسى يوق (الله تعالى قىلىدىغان بىرەر ئىشنى



باشقا بىر كىم قىلالمايدۇ). ھېچكىمگە، ھېچ نەرسىگە  
 ھاجىتى يوق. ھەر نەرسىگە قۇدرەتلىك، ئۆزى ئىرادە  
 قىلغاننى قىلغۇچى. **اللہ تعالى** قىلغان ئىشنى «نېمىشقا  
 مۇنداق قىلدى؟» دەپ سورالمايدۇ. ھەممە ئالەمنى،  
 ھەممە نەرسىنى يوقىدىن بار قىلدى. ھەممىنى كۆرىدۇ،  
 ھەممىنى ئاڭلايدۇ. **اللہ** نى بىر ھال يەنە بىر ھالدىن  
 مەشغۇل قىلمايدۇ (بىر ئىشقا مەشغۇل بولسا يەنە بىر  
 ئىشدىن خەۋەرسىز بولمايدۇ، يەنە بىر ئىشنى قىلالماي  
 قالمايدۇ). ھەر ئىشقا ئادىل ھۆكۈم قىلىدۇ. يوقنى پەيدا  
 قىلىشتا، ھوقۇق - ھاكىمىيەتتە، ئۆلچەش، پىلانلاش،  
 باشقۇرۇشتا ئۆزى يالغۇز ھېچكىم **اللہ تعالى** نىڭ ئىشىغا  
 ئارىلىشالمايدۇ. قانداق نەرسىنى پەيدا قىلىشنى خالىسا  
 'ۋۇجۇدقا كەل!' دەيدۇ، شۇ زامان ۋۇجۇدقا كېلىدۇ. **اللہ**  
**تعالى** دائىم كامىل سۈپەتلەر ئىگىسى دەپ راست دىلى  
 بىلەن ئىشىنىش، يۇقارقى خۇسۇسىيەتلەردە ئوخشىشى  
 يوق دەپ ئىشىنىش لازىم.

## 12. سوئال: **اللہ تعالى نىڭ كامىل سۈپەتلىرى قايسىلار؟**

جاۋاب: **اللہ تعالى** دائىم ھايات، قۇدرەت ئىگىسى،  
 ئۆزى ئىرادە قىلغاننى قىلغۇچى، ھەممىنى بىلگۈچى،  
 ئاڭلىغۇچى، كۆرگۈچى، سۆزلىگۈچى، يوقنى بار قىلغۇچى،  
 ئەزەلدىن ۋە ئەبەد بار تۇرغۇچى، مىسلى يوق، تەڭدىشى  
 يوق بىرلا يالغۇز زات قاتارلىق قۇرئان كەرىمدە ئۆزىنى  
 ئۆزى ئىسپاتلىغان ۋە رەسۇلۇللاھ ئەلەيھىسسالامنىڭ



ھەدىسلىرىدە ئىسپاتلىغان سۈپەتلەر بولۇپ، بۇ سۈپەتلەر ھېچقانداق مەخلۇقنىڭ سۈپىتىگە ئوخشىمايدۇ. اللہ تەالى ئۆزى ھېچقانداق مەخلۇققا ئوخشىمىغاندەك، اللہ تەالى نىڭ سۈپەتلىرى، خۇسۇسىيەتلىرى ۋە قىلىدىغان ئىشلىرى ھېچقانداق مەخلۇقنىڭ سۈپىتى ۋە قىلمىشىغا ئوخشىمايدۇ. اللہ تەالى قۇرئان، ھەدىستە ئۆزىنى سۈپەتلىگەن سۈپەتلەر، اللہ تەالى ئۆزى بىلىدىغان، ئۆزى ئىرادە قىلغان مەنا بىلەن، ئۆزىگە لايىق سۈپەتلەر دەپ ئېتىقاد قىلىنىشى لازىم.

لَيْسَ كَمِثْلِهِ شَيْءٌ

«ھېچ شەيى اللہ قا ئوخشاش ئەمەستۇر.» (سۈرە شۇرا 11- ئايەت) دېگەن ئايەت بۇنىڭ دەلىلى، اللہ نىڭ سۈپەتلىرىنى ئىنسان ئۆزى ئويلىغان مەناغا ئۆزگەرتسە بولمايدۇ. ئىسمى ئوخشاش بولغان نەرسىنىڭ ماھىيىتى ئوخشاش بولمايدۇ.

### 13. سوئال: پەرىشتىلەر قانداق كىشىلەر؟

جاۋاب: پەرىشتىلەر- اللہ تەالى نىڭ تولۇق ئېتىقاد قىلغۇچى، كامىل بويسۇنغۇچى قۇللىرى ۋە ئەسكەرلىرىدۇر. ئۇلار اللہ تەالى نىڭ ئەمرى- پەرمانىنىڭ سىرتىغا چىقمايدۇ. اللہ نېمىگە بۇيرۇسا شۇنى قىلىدۇ.

لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ﴿٦﴾

«ئۇ پەرىشتىلەر اللہ نىڭ بۇيرۇقىدىن چىقمايدۇ، نېمىگە بۇيرۇلسا



شۇنى ئىجرا قىلدۇ.» (سۈرە تەھرىم 6- ئايەت) دېگەن ئايەت پەرىشتىلەر ھەققىدە نازىل بولغان. ئۇلار بىر قانچە تۈرلۈك ئىشلارغا مەسئۇل. مەسىلەن: بەزىسى اللە تەئالى بىلەن ئىنسان پەيغەمبەرلىرى ئارىسىدا ئەلچى بولۇپ، اللە نىڭ سۆزىنى پەيغەمبەرگە يەتكۈزۈشكە مەسئۇل، بەزىلىرى جان ئېلىشقا مەسئۇل، بەزىلىرى ئىنسانلارنى ساقلاشقا، بەزىلىرى ئىنسانلارنىڭ ياخشى- يامان ئىشلىرىنى يېزىشقا مەسئۇل. بەزىلىرى جەننەتكە، بەزىلىرى دوزاخقا مەسئۇل. بەزىلىرى ئەرشى ئەلانى كۆتۈرۈشكە مەسئۇل. بەزىلىرى ئىنسانلارغا پايدىلىق خىزمەت ئىشلەيدۇ. بەزىلىرى ئايال كىشىنىڭ بالىياتقۇسىدىكى بالىنى اللە بۇيرۇغان سۈرەتتە سۈرەتلەشكە مەسئۇل. بەزىلىرى تەسبىھ، تەكبىر، ھەمدۇ سانادەك ئىبادەتكە مەشغۇل.

پەرىشتىلەرنىڭ ئىككىدىن، ئۈچىدىن، ئۈچىدىنمۇ كۆپرەك قاناتلىرى بار، ئۇلارنىڭ تەنلىرى، سۈرەتلىرى بەش سىزىم ئەزا بىلەن بىلىنىدىغان مەخلۇقلارنىڭ ھېچقايسىسىغا ئوخشىمايدۇ. قاناتلىرىمۇ جانىۋارلارنىڭ قانتىغا ئوخشىمايدۇ. بەلكى ئۇلار ئۆزى ياشىغان ئالەمگە مۇناسىپ اللە تەئالى خالىغان بويىچە ۋۇجۇد ۋە شەكىل ئىگىلىرى. بىز ئىنسانلارنىڭ ھېسسىي دۇنيادا تۇرۇپ، باشقا ئالەمدىكى مەخلۇقلارنى ھېسسىي دۇنيا مەخلۇقلىرىغا قىياس قىلىپ، ئانداقتۇر، مۇنداقتۇر دەپ خىيال قىلىشىمىز توغرا ئەمەس. ھەر كىم ئۆز ھەددىدە



بولۇش كېرەك.

غايىب ئالەمدىكى نەرسىلەرنى، ئىشلارنى دۇنيا ئالەمدىكى نەرسىلەرگە، ئىشلارغا ئوخشىتىشقا، ئۆلچەشكە بولمايدۇ. غەيب ئالەم ئىشلىرى، ئاخىرەت ئىشلىرىنى ئاللاھ تەئالى خەۋەر قىلغان بويىچە ئىشىنىش كېرەك. قانداقلىقىنى سۈرۈشتە قىلىش، باھا بېرىش توغرا بولمايدۇ.

#### 14. سوئال: ئاللاھ تەئالى نىڭ كىتابلىرى قايسىلار؟

جاۋاب: ئاللاھ تەئالى نىڭ پەيغەمبەرلەرگە ۋەھىي بىلەن (جىبرىئىل پەرىشتە ۋاسىتىسى بىلەن) چۈشۈرگەن كىتابلىرىدۇر ۋە قەدىمىي سۆزلىرىدۇر تەۋرات، زەبۇر، ئىنجىللار (نىڭ ئەسلىدىكىسى) ۋە قۇرئان كەرىم شۇ كىتابلاردىندۇر قۇرئان كەرىم ھەممىدىن ئۇلۇغراق، كامىلراق، قۇرئاننىڭ ھۆكۈمى قىيامەتكىچە مۇقىم بىر خىل تۇرىدۇ. قۇرئاننى ھېچكىم باشقا كىتابلارنى ئۆزگەرتكەندەك ئۆزگەرتەلمەيدۇ. قۇرئان كەرىم ئاللاھ تەئالى نىڭ قەدىم (ئەزەلدىن بار) سۆزىدۇر يارىتىلغان ئەمەس. ئاللاھ تەئالى مۇھەممەد ئەلەيھىسسالامغا ۋەھىي بىلەن چۈشۈرگەن مۇقەددەس، پاك سۆزىدۇر دۇنيا، يەر شارى يۇقىلىش ئالدىدا قۇرئان ئىنسانلارنىڭ دىلىدىن ۋە ۋاراقلاردىن كۆتۈرۈلۈپ ئاللاھ تەئالى غا قايتىدۇ. قۇرئان كەرىمنى ئۆزگەرتىشتىن ساقلاپ قېلىشقا ئاللاھ تەئالى ئۆزى كېيىلدۇر.



## إِنَّا نَحْنُ نَزَّلْنَا الذِّكْرَ وَإِنَّا لَهُمُ الْحَافِظُونَ

«قۇرئاننى ھەققەتەن بىز نازىل قىلدۇق ۋە چوقۇم ئۇنى قوغدايمىز.» (سۇرە ھىجر 9- ئايەت) دېگەن ئايەت دەلىل (قۇرئاندىن باشقىسىنى خائىنلار ئۆزگەرتىۋەتكەن).

### 15. سوئال: پەيغەمبەرلەر قانداق كىشىلەر؟

جاۋاب: پەيغەمبەرلەر ئىنسانلارنى اللە كۆرسەتكەن توغرا يولغا باشلىغۇچىلار اللە تعالى ئۇلارنى ئىنسانلارغا رەھىم- شەپقەت قىلىش يۈزىسىدىن، خەلقلەرنى بەخت يولغا باشلاشقا تەيىنلىگەن. ئۇلار مۆئمىن بولغان ۋە اللە نى رازى قىلىش مەقسىتىدە ياخشى ئىش قىلغانلارغا ئاخىرەتتە جەننەت (مەڭگۈلۈك باغ بوستان) ۋە تۈگىمەس ھالاۋەت بارلىقىدىن خوشخەۋەر بېرىدۇ. بويسۇنۇشتا اللە تعالى غا باشقىنى قوشۇۋالغان، اللە يولىدىن چىقىپ باشقا يولغا كىرگەن ئازغۇنلارغا ئاخىرەتتە ئوت ئازابى بارلىقىنى ئالدىن ئاگاھلاندۇرىدۇ. ئىنسانلارغا دۇنيالىق ۋە ئاخىرەتلىك بەخت- سائادەت تېپىشقا لازىملىق ئىشلارنى، ئەقىدىلەرنى ئوچۇق كۆرسىتىپ بېرىدۇ. ئۇلارنى ئالى مەرتىۋىگە يەتكۈزىدىغان يوللارغا باشلايدۇ، اللە تعالى ۋەھىينى (دىن ئىشلىرىنى مەخپىي بىلدۈرۈشنى) پەيغەمبەرلەرگە خاس قىلدى. ئۇلارنىڭ اللە تعالى غا ئەلچىلىكى بىر قانچە تۈرلۈك مۆجىزە (ئىنساننىڭ كۈچى يەتمەيدىغان ئىش) لەر ۋە دەلىللەر بىلەن كۈچەيتىلدى. اللە تعالى ئۇلارغا ۋە



مۇھەممەد ئەلەيھىسسالامغا ۋە ئۇنىڭغا ئەگەشكەنلەرگە رەھىم قىلسۇن.

### 16. سوئال: پەيغەمبەرلەر قانداق سۈپەتلەرگە ئىگە؟

جاۋاب: پەيغەمبەرلەر چوڭ گۇناھدىن پاك، خالىي، راست سۆزلىگۈچى، توغرا ئىش قىلغۇچى، ھۇشيار، زېرەك، ئەقلى كامىل، سەزگۈرلۈك خۇسۇسىيەتكە ئىگە خەلقلەرگە يەتكۈزۈشكە بۇيرۇلغان تەلىماتلارنى كەم-زىيادە قىلماي، خىيانەت قىلماي، يۈشۈرماي، ئىشەنچلىك، راستلىق بىلەن ئۆز ئەينىنى يەتكۈزىدۇ. ئۇلار الله تعالى توسقان ئىشلاردىن ھېچبىرىنى قىلمايدۇ، يالغان سۆزلىمەيدۇ، غاپىل بولمايدۇ. الله تعالى ئالدىدىكى ئالىي مەرتىبىلەرگە زىيانلىق بولمىغان، پەيغەمبەرلىكىگە ئەيىب، كەمچىلىك بولمايدىغان ئىشلارنى قىلىدۇ، ئەسلى ئىنسان بولغىنى ئۈچۈن تاماق يەيدىغان، ئىچىدىغان، ئايالى بىلەن ھالال مۇناسىۋەت قىلىدىغان، ئۇخلايدىغان، ھاجىتى ئۈچۈن بازارلارغا بارىدىغان، ئالىدىغان، ساتىدىغان ئىشلاردەك ئەيىب، كەمچىلىك بولمايدىغان ئىشلارنى قىلىدۇ. ھەممىسىنىڭ الله تعالى غا ئەلچى ئىكەنلىكىگە ئىشىنىش ۋە ھەممىسىگە ھۆرمەت قىلىش، سۆيۈش لازىم. ھەتتا ئۇلاردىن بىرەرسىگە ئىشەنمەي قالغان كىشى ھېچقايسىسىغا ئىشەنمىگەن بولىدۇ، دىنغا ئىشەنگۈچى بولمايدۇ.

لَا تَفَرِّقُ بَيْنَ أَحَدٍ مِنْ رُسُلِهِ



«مۆئمىنلەر: » اللہ نىڭ پەيغەمبەرلىرىنىڭ ھېچبىرىنى ئايرىۋەتمەيمىز (يەنى ئۇلارنىڭ بەزىسىگە ئىمان ئېيتىپ، بەزىسىگە ئىمان ئېيتماي قالمايمىز) دەيدۇ. » (سۈرە بەقەرە 285 - ئايەت) دېگەن ئايەت دەلىل. ئۇلارنىڭ ئىسىملىرى ۋە تارىخىي ۋەقەلىرى، خەۋەرلىرى بىزگە مەلۇم بولسۇن، بولمىسۇن، ھەممىگە بىر پۈتۈن ئىشىنىش لازىم. قۇرئاندا ئىسمى ۋە بەزى ۋەقەلىرى سۆزلەنگەنلىرى 25 بولۇپ، ئۇلار: ئادەم، ئىدرىس، نۇھ، ھۇد، سالىھ، ئىبراھىم، لۇت، ئىسمائىل، ئىسھاق، يەئقۇب، يۇسۇف، ئەيىۋب، شۇئەيب، مۇسا، ھارۇن، زۇلكىفلى، داۋۇد، سۇلايمان، ئىلياس، ئەل يەسەئ، يۇنۇس، زەكەرىيا، يەھيا، ئىيسا، مۇھەممەد ئەلەيھىسسالام بولۇپ، بۇلارغا ئايرىم - ئايرىم راست پەيغەمبەر دەپ ئىشىنىش لازىم. ئەمما ئەمەل قىلىشتا ئىسلام قانۇنىغا ئەمەل قىلىشىمىز كېرەك.

### 17. سوئال: ئىمان دېگەن نېمە؟

جاۋاب: ئىمان دېمەك: بىر ئىشقا ياكى بىر كىمگە يۈرەكتە راست دەپ ئىشىنىپ، تىلدىمۇ ئىقرار قىلىشتۇر كۆڭلىدە ئىشەنمەي، تىلدا ئىقرار قىلىش ئىمان ئەمەس. ئىشەنمەي، ئىقرار قىلماي، تونۇپ بىلىپ قويۇشمۇ ئىمان بولمايدۇ. اللہ تەئالى نىڭ بارلىقىنى، بىرلىكىنى تونۇسا، مۇھەممەد ئەلەيھىسسالامنىڭ پەيغەمبەرلىكىنى تونۇسا، لېكىن دىلىدا ئىشەنمىسە، تىلدا ئىقرار قىلمىسا ئىمان بولمايدۇ.



### 18. سوئال: ئىمان كەم- زىيادە بولامدۇ؟

جاۋاب: ئىشەنگۈچىلەر ئىشىنىش لازىم بولغان ھەقىقەتلەر (يەنى ئالتە مەسىلە) ئاز قالمايدۇ، كۆپەيمەيدۇ، ھەممىگە ئوخشاش بىر پۈتۈن ئىشىنىش لازىم، (اللھ قىيا، پەرىشتىلەرگە، اللھ نىڭ كىتابلىرىغا، پەيغەمبەرلەرگە، قازا ۋە قەدەرگە، ئاخىرەتكە) بىر پۈتۈن ئىشەنمەي، بەزىسىگە ئىشىنىپ، بىرەرسىگە ئىشەنمىگەن ئادەمنىڭ باشقىسىغا ئىشەنگىنى ھېساب بولمايدۇ. شۇڭا اللھ تەئالى غا ئىشىنىپ، پەيغەمبەرگە، ياكى پەرىشتىگە، ياكى ئاخىرەتكە ئىشەنمىگەن ياكى ھەممە ئىش اللھ نىڭ قانۇنى، ھۆكۈمى بويىچە بولۇشىغا ئىشەنمىگەن ئادەم مۆئمىن ئەمەس. بۇ تەرەپتىن ئىمان كەم- زىيادە بولمايدۇ. ئەمما بۇ ئالتىگە ئىشەنگۈچىلەرنىڭ ئىشىنىشىنىڭ دەلىل- ئىسپاتلىق، مۇستەھكەم بولۇشى، شەكسىز ئايدىڭ بولۇشى ياكى يۈزەكى بولۇشى، راسا مۇستەھكەم قەلبىدە ئورناشمىغان ياكى دەلىل بىلەن ئەمەس كىشىلەرگە ئەگىشىش ئاساسىدا بولۇشىنى ھېسابقا ئالغاندا ئىمان كەم- زىيادە، يەنى ئاجىز ياكى كۈچلۈك بولىدۇ، پەرقلىق بولىدۇ.

### 19. سوئال: ئىسلام دىنىغا مۇستەھكەم ئىشەنگەن

ئادەم شەرىئەتكە خىلاپ گۇناھ قىلىپ سالسا كاپىر بولامدۇ؟

جاۋاب: ئىنساننىڭ ئىمانى، تەۋھىدى تولۇق بولسا



(يەنى ئىسلامنىڭ پۈتۈن ھۆكۈملىرى توغرا، قۇرئاننىڭ ھەممە كۆرسەتمىسى توغرا، اللە دىن باشقا بويسۇنۇشقا تىگىشلىك كىشى يوق دېگەن قارىشى شەكسىز، ئېنىق بولسا، ئىسلام دىنى ھارام دېگەن ئىشنى ۋە نەرسىنى ھالال دەپ تونۇمىسا، قانۇن يالغۇز اللە نىڭ قانۇنى دەپ تونۇسا) ئۇنداق كىشى جىنايەت قىلىش بىلەن كاپىر بولمايدۇ. ئاسىي، پاسىق (شەرىئەتكە خىلاپلىق قىلغۇچى) بولىدۇ. اللە نىڭ، رەسۇلۇللاھنىڭ ھۆكۈمىگە رازى بولمىغان كىشى كاپىر بولىدۇ. دىنغا ئىشەنمىگەن بولىدۇ.

## 20. سوئال: ئىنساننىڭ ئىسلام دىنىغا ئىشىنىشى ۋە

ئىسلام يولىدا مېڭىشى ياكى كاپىر بولۇشى ۋە ئىسلام يولىدىن باشقا يولغا كېلىپ كېتىشى ئېمە سەۋەبتىن بولىدۇ؟

جاۋاب: ئىنساننىڭ ئىسلام دىنىغا چىن قەلبىدە ئىشىنىشى ۋە ئىسلام يولىدا مېڭىشى اللە تعالى نىڭ شۇ كىشىگە شەپقەت ۋە ئىلتىپات قىلىپ، قەلبىنى ئىمان، ھىدايەتكە مايىل قىلىشى، ئىمان، ھىدايەتنىڭ شارائىتىنى ھازىرلاپ بېرىشى بىلەن بولىدۇ. ئىنساننىڭ ئىسلام دىنىغا ئىشەنمەسلىكى، ئىسلام يولىدا ماڭماسلىقى بولسا، اللە تعالى نىڭ ئىنسانغا كاپىر ياكى مۆئمىن بولۇش ئىختىيارىنى ئۆزىگە بەرگەنلىكىدىن ئىبارەت ئادىللىقىدىن ئىبارەت بولۇپ، كاپىر، پاسىق بولغىنىغا ئىنسان ئۆزى جاۋابكار بولىدۇ.



ئىنساننىڭ كاپىر، پاسىق بولۇشى، قازا ۋە قەدەر دېگەن سۆز بولسا، ئىنساننىڭ ئۆز ئىختىيارى بىلەن كاپىر، پاسىق بولۇشىنى ئاللا تەئالى بۇرۇن بىلگەچكە، پالانى ئىنسان كاپىر بولىدۇ دەپ قەدەرگە يېزىۋەتكەن. شۇ ئىنسان دۇنياغا كەلگەندىن كېيىن، ئۆز ئىختىيارى بىلەن كاپىر ياكى پاسىق بولىدۇ. بۇ ئىشنى ئاللا ئەزەلدىن بۇرۇن بىلىپ يازغان قەدەرگە ئۇدۇل چىقىدۇ، دېگەنلىكتۇر ئاللا ئىنساننى مەجبۇرەن كاپىر قىلىپ بولۇپ، دوزاخقا سالىدىغان كىشى ئەمەس. ئاللا زالىم ئەمەس، ئادىل. ئەمما ھېچكىمنىڭ: ئاللا بۇنى نېمىشقا مۇنداق قىلدى؟ ئۇنى نېمىشقا ئۇنداق قىلدى؟ دەپ ئاللا نىڭ قەدەرگە، ھۆكۈمىگە نارازى بولۇش، ئىتىراز بىلدۈرۈش، سوئال سوراش ھەققى يوق. ئىنساننىڭ ئاللا قا بويسۇنۇش مەجبۇرىيىتى بار. ئاللا بىلگەننى ئىنسان بىلمىگەندىن كېيىن ئۆز ھەددىمىزدە بولۇشىمىز لازىم. بەندە دېمەك: پارس تىلىدا قۇل دېمەكتۇر. قۇلنىڭ خۇجىسىغا شەرتسىز بويسۇنۇشلا بار. ئاللا نىڭ ھەر قانداق ئىشىغا ئىنساننىڭ تاقىشىش ھەققى يوق.

لَا يُسْأَلُ عَمَّا يَفْعَلُ وَهُمْ يُسْأَلُونَ

« ئاللا نىڭ قىلغانلىرىدىن سوئال - سوراق قىلىنمايدۇ، ئۇلاردىن سوئال - سوراق قىلىنىدۇ. » (سۇرە ئەنبىيا 23 - ئايەت) دېگەن ئايەت بۇنىڭ دەلىلى.

21. سوئال: ياخشىلىق، يامانلىق كىمدىن؟



جاۋاب: ياخشىلىق، يامانلىقنى ئالدىن قارارلاشتۇرغۇچى الله تعالى، ئەمەلدە ئىشلىگۈچى ئىنساندۇر ياخشى ئىش قىلىش، يامان ئىش قىلىش بەندە ئىختىيارلىقىدۇر.

### فَالْهَمَّهَا فَجُورُهَا وَتَقْوَاهَا

« الله تعالى ئىنسانغا خاتالىشىش ۋە خاتالىقتىن ساقلىنىش يولىنى كۆرسىتىپ قويدى. » (سۈرە شەمس 8- ئايەت) دېگەن ئايەت دەلىل. ئىنسان الله بۇيرىغان ئىشلارنى رىئايە قىلىپ ئىشلىشى، توسقان ئىشلىرىدىن ساقلىنىشى لازىم. خاتالىقنى ئۆزى قىلىپ بولۇپ، پىشانەمگە يېزىلغان قەدەر تۇرسا، مەندە نېمە گۇناھ بار دەپ ئۆزىنى ئالداش توغرا ئەمەس، قازا ۋە قەدەر (الله تعالى نىڭ ئالدىن بىلگەنلىكتىن قارارلاشتۇرۇشى) الله نىڭ ئىشى بولغاندەك، ئىنسانلارنى پەيغەمبەر ۋە قۇرئان ئارقىلىق بىر بۆلۈك ئىشلارغا بۇيرۇشى، بىر بۆلۈك ئىشلاردىن مەنئىي قىلىشىمۇ الله نىڭ ئىشى دەپ بىلىشىمىز، تېگىنى بىلەلمەيدىغان ئىشقا خاتا باھا بەرمەي، قۇللىقىمىزغا ئەمەل قىلىپ، بۇيرۇغاننى قىلىشىمىز، توسقاندىن يېنىشىمىز لازىم. الله بۇيرىغاننى قىلمىساق، توسقاندىن ساقلىنمىساق الله نىڭ ئازابىغا تىگىشلىك بولىمىز دەپ ئېتىقاد قىلىشىمىز لازىم.

### 22. سوئال: الله تعالى نىڭ ھۆكۈملىرى قانچە تۈرلۈك؟

جاۋاب: ئۈچ تۈرلۈك. بىرىسى: الله تعالى خالاپ ھەم



ياخشى كۆرۈپ ھۆكۈم قىلغان ناماز، روزىدەك پەرز ئىشلار  
ئىككىنچىسى: **اللہ خالاپ**، ياخشى كۆرگەن،  
لېكىن بەندىلىرىگە رەھىم قىلىش يۈزىدىن پەرز قىلمىغان،  
بۇيرىمىغان، بەندىلىرىنىڭ ئىختىيارىغا قويغان نەپلى  
ئەمەللەر

ئۈچىنچىسى: **اللہ ئۇنىڭ ئىنساندىن سادىر**  
بولۇشىنى ياقتۇرمىغان، لېكىن سىناق ئۈچۈن ئىنسانغا  
ئىختىيار بەرگەن كاپىرلىق، مۇناپىقلىق، ئاسىيلىق  
ئىشلار، بۇ ئىشلاردا ئىنسانغا ئىختىيار بىرىشنى خالاپ  
ئەزەلدە قارارلاشتۇرغانلىقتىن «قازا ۋە قەدەر» (اللہ نىڭ  
ئالدىن قىلغان ھۆكۈمى ۋە توختامى) دېيىلىدۇ.

**23. سۇئال: ئىنسانلارنىڭ قىلىدىغان ئىشلىرىنى پەيدا**

**قىلغۇچى كىم؟**

**جاۋاب:** ئىنسانلارنىڭ ئۆزىنى ۋە قىلىدىغان  
ئىشلىرىنى پەيدا قىلغۇچى **اللہ تعالى** دۇر «سىلەرىنىمۇ،  
قىلىدىغان ئىشلىرىڭلارنىمۇ **اللہ ياراتتى**» دېگەن ئايەت دەلىل.

**اللہ تعالى** مەخلۇقلارنى ئۆزىنىڭ نېئمەتلىرىدىن  
پايدىلاندىرۇش، شەپقەت قىلىش ھەم ئۆزىنىڭ قۇدرىتىنى  
ئاشكارىلاش ئۈچۈن پەيدا قىلدى، ئۇلارغا مۇھتاج  
بولغانلىقتىن ئەمەس ياكى ئۆزىگە پەزىلەت، كامىللىق  
ھاسىل قىلىش ئۈچۈن ئەمەس. ئالەمدىكى ھەممە مەخلۇق  
**اللہ تعالى** غا مۇھتاج، ئەمما **اللہ** ئۇلاردىن بىھاجەت.

**إِنَّ اللَّهَ لَغَفُورٌ عَنِ الْعَالَمِينَ**



« اللّٰه ھەققىدەن تامامى ئەھلى جاھاندىن بەھاجەتتۇر. » (سۈرە ئەنكەبۇت 6- ئايەت) دېگەن ئايەت دەلىل.

اللّٰه ھەممە مەخلۇقنى پەيدا قىلغۇچى، رىزىق بەرگۈچىدۇر. ئۆلتۈرىدۇ، ئاندىن يەنە تىرىلدۈرىدۇ. « اللّٰه سىلەرنى ياراتتى، ئاندىن كېيىن رىزىق بەردى. ئاندىن كېيىن ئۆلتۈرىدۇ. ئاندىن كېيىن قايتا تىرىلدۈرىدۇ. ئاندىن اللّٰه ئالدىغا ھېساب بىرىش ئۈچۈن ياندۇرۇلسىلەر. » دېگەن ئايەت بۇنىڭ دەلىلى.

## 24. سۇئال: رىزىق دېگەن نېمە؟

جاۋاب: ئۇنىڭ بىلەن ئىنسان پايدىلىنىدىغان نەرسىلەرنىڭ ھەممىسى رىزىق. ھالال بولسىمۇ، ھارام بولسىمۇ رىزىق دەپ ئاتىلىدۇ. اللّٰه تەئالى ھارام قىلغان نەرسە پايدىلىق بولسىمۇ ھارام. ھارام قىلىنغان نەرسىنى ئىشلىتىش جىنايەت. ھەر ئىنساننىڭ مۇقەررەر رىزقى بار، ھەر كىم ئۆز نېسىۋىسىنى ئالىدۇ. بىر كىمنىڭ رىزقى، نېسىۋىسىنى بىر كىم ئالالمايدۇ. ئىسلام شەرىئىتى، قانۇنغا مۇۋاپىق يول بىلەن ئىقتىساد كىرىم قىلىش ھالال، ھالال يول بىلەن باي بولۇش ھالال ۋە رۇخسەت. ئىقتىساد، مال - مۈلۈكنىڭ ھەققىنى جايىدا ئادا قىلىپ (اللّٰه تەئالى بىرىشكە بۇيرىغان زاكات، ئۆشرە، سىلە - رەھمى، سەدىقىلەرنى ئوبدان ئادا قىلىپ) باي بولۇش ياخشى. ھارام يول بىلەن پۇل - مال كىرىم قىلىش ھارام.



25. سۇئال: مۆلۈمەن ئادەمنىڭ الله تعالى بۇيرىغان

ئىشلارنى قىلىشقا كۈچى يېتىشى قاچان بولىدۇ؟

جاۋاب: ئەمەلگە كۈچى يېتىش ئىككى تۈرلۈك بولۇپ: بىرسى قىلىدىغان ئىش ئۇنىڭ بىلەن ھاسىل بولىدىغان كۈچى يېتىش بولۇپ، بۇ مەخلۇقنىڭ سۈپىتى ئەمەس. بۇ كۈچى يېتىش ئىشنىڭ ۋۇجۇدقا چىقىشى بىلەن بىر تۇتاش. بۇ بولسا تەۋپىق (شارائىت ھازىرلاپ بىرىش) دەك ئىشنىڭ ۋۇجۇدقا چىقىشىنىڭ تۈپ ئاساسى. يەنە بىر تۈرلۈك كۈچى يېتىش بولسا: ئىش قىلغۇچىنىڭ تەن-سالامەتلىكى ياخشى بولۇش، تۇسالغۇ بولماسلىقىدەك ئىشلار بولۇپ، بۇلار ئىشلىگۈچىنىڭ سۈپىتى. مۇنداق كۈچى يېتىش ئىش ۋۇجۇد بولۇشتىن بۇرۇن بولىدۇ. الله تعالى ئىنساننى مۇشۇنداق شارائىتى بار-يوقلىقىغا قاراپ ئىشقا بۇيرۇيدۇ.

لَا يُكَلِّفُ اللَّهُ نَفْسًا إِلَّا وُسْعَهَا

«الله تعالى ئىنساننى كۈچى يېتىدىغان ئىشقا تەكلىپ

قىلىدۇ.» (سۈرە بەقەرە 286- ئايەتنىڭ بىر قىسمى)

فَاتَّقُوا اللَّهَ مَا اسْتَطَعْتُمْ

«كۈچۈڭلار يەتكەن مىقدارى الله دىن قورقۇڭلار، بۇيرۇغاننى

ئادا قىلىڭلار.» (سۈرە تەغابۇن 16- ئايەتنىڭ بىر قىسمى)

وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا

«قادر بولالغان كىشىلەرنىڭ الله ئۈچۈن كەئبىنى زىيارەت



قىلىشى ئۇلارغا پەرز قىلىندى.» (سۈرە ئال ئىمران 97-  
ئايەتنىڭ بىر قىسمى) دېگەندەك ئايەتلەردە  
كۆرسىتىلگەن كۈچى يىتىشلەر مۇشۇ كېيىنكى كۈچى  
يىتىشتۈر بەندىنىڭ ئىشىنى **اللە تعالى** پەيدا قىلىدۇ.  
بەندە ئۆز ئىقتىدارىغا لايىق ئىش قىلىشقا تەكلىپ  
قىلىنىدۇ.

**26. سوئال: ئىنساننىڭ ئەجلى (ئۆلۈم قارارى)**

**قانداق؟**

جاۋاب: ھەر بىر ئادەمنىڭ ئەجلى بۇرۇن توختام  
قىلىنىپ كىتىگىلىك. ئادەم قايسى سەۋەبى بىلەن  
ئۆلسۇن، چېپىلسۇن، ئېتىلسۇن، ئوتتا كۈيۈپ ئۆلسۇن،  
سۇدا ئېقىپ ئۆلسۇن، بۇرۇن **اللە تعالى** توختاتقان ۋاقىت،  
سائەتدىن ئىلگىرى ياكى كېيىن بولمايدۇ.

**إِذَا جَاءَ أَجَلُهُمْ فَلَا يَسْتَعْجِرُونَ سَاعَةً وَلَا يَسْتَقْدِمُونَ**

«ئىنسانلارنىڭ ئەجلى كەلسە، بىردەم ئىلگىرى، ياكى كېيىن

بولمايدۇ.» (سۈرە يۇنۇس 49- ئايەت) دېگەن ئايەت بار

ئىسلام شەرىئىتىدە قاتىلدىن قىساس ئېلىش،  
ئۆلتۈرۈش ياكى جەزىمانە تۆلىتىشكە بۇيرۇش بولسا،  
ئەجەلنى ئىلگىرى سۈرگەنلىكتىن ئەمەس. جەمئىيەت  
ئادەملىرى بىر- بىرىدىن خاتىرجەم، كۆڭلى ئارامىدا  
ياشىسۇن، ئاداۋەت، زىددىيەتكە سەۋەب بولىدىغان ئىشلار  
بولمىسۇن ئۈچۈن يولغا قويۇلغان بولۇش كېرەك ۋە باشقا



سەۋەبلەر ۋە ھېكمەتلەر بولۇپ، اللە ئۆزى بىلىدىغان سەۋەبلەر بار ئەلۋەتتە. شۇڭا بۇزۇقلارنى جازالاش توغرا.

27. سوئال: پاسىق (ئىسلام شەرىئىتى بۇيرۇقىغا

ئەمەل قىلمايدىغان) جىنايەت ئىشلىگۈچى، ئەمما دىنغا ئېتىقادى بار ئادەم، تەۋبە قىلماي (جىنايەتتىن پۇشايمان قىلىپ قولىنى يىغماي) ئۆلسە ئۇنىڭ ھۆكۈمى نېمە؟

جاۋاب: پاسىق تەۋبە قىلماي ئۆلسە، لېكىن ئالتە ئىمانغا ئىشەنگەن ھالەتتە ئۆلسە، ئۇنىڭغا اللە تعالى جەزمەن ئازاب قىلىدۇ ياكى جەزمەن ئەپۇ قىلىدۇ دەپ كىسىپ ئېيتىش توغرا ئەمەس. ئۇ ئادەمگە اللە تعالى ئۆزى خالىغاننى قىلىدۇ. خالىسا ئىلتىپات قىلىپ كەچۈرىدۇ. ئۇ ئادەم ئىشىنىشى، ئېتىقادى تۈپەيلىدىن ياكى شاپائەت قىلغۇچىنىڭ شاپائىتىنى قوبۇل قىلىشىنى خالىشى تۈپەيلىدىن ئەپۇ قىلىدۇ. خالىسا جىنايىتىگە لايىق، ئادىللىق بىلەن ئازاب قىلىدۇ. بىر مۇددەتتىن كېيىن ئازابىدىن قۇتقۇزۇپ جەننەتكە كىرگۈزىدۇ.

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ

« اللە تعالى شېرىكنى (اللە تعالى غا قوشۇپ مەخلۇققا

چوقۇلغان جىنايەتنى) كەچۈرمەيدۇ. ئەمما اللە دىن باشقىنى ئۆلۈغ بىلىمگەن، يالغۇز اللە نىڭ شەرىئىتى توغرا دەپ تونىغان، مەخلۇققا بويسۇنۇش ئۈچۈن اللە قا ئاسىي بولۇشقا رازى بولمىغان گۇناھكار مۆئمىننىڭ گۇناھىنى خالىسا كەچۈرىدۇ. » (سۈرە نىسا 48 -



ئايەت) دېگەن ئايەت دەلىل.

28. سوئال: ئۆلگەن ئادەم گۆردە تىرىلدۈرۈلەمدۇ؟ پەرىشتە

سوئال سورامدۇ؟

جاۋاب: ئۆلگەن ئادەم قەبرىدە تىرىلدۈرۈلىدۇ، سوئال

سورىلىدۇ.

رَبَّنَا أَمَتَنَا آتَنَيْنِ وَأَحْيَيْتَنَا آتَنَيْنِ

«ئى رەببىمىز! بىزنى ئىككى قېتىم ئۆلتۈرۈپ، ئىككى قېتىم

تىرىلدۈردۈڭ دەيدۇ» (سۈرە غافىر 11- ئايەت) دېگەن دەلىل.

يەنى ئۆلۈك ماددا ئىدۇق، تىرىلدۈرۈپ دۇنيادا ياشاتتىڭ،

يەنە ئۆلتۈردۈڭ، يەنە قەبرىدە تىرىلدۈردۈڭ دېمەكتۇر.

ئۆلۈك گۆرگە كۆمۈلگەندىن كېيىنلا، مۇنكىر، نەكىر

ئىسىملىك ئىككى پەرىشتە گۆرگە كىرىدۇ. ئۆلۈككە

جان قايتىپ كېلىدۇ، سوئالنى چۈشەنگىدەك، جاۋاب

بېرەلىگۈدەك ئەقىل، تۇيغۇ بېرىلىدۇ. پەرىشتىلەر: سىنى

ياراتقان، باشقۇرىدىغان ئىگەڭ كىم؟ سەن قايسى

پەيغەمبەرنىڭ ئۈممىتى؟ سەن دۇنيادا قايسى دىنغا

ئېتىقاد قىلاتتىڭ؟ دەپ سورايدۇ. بۇ ئەھۋال قۇرئان ۋە

ھەدىسلەر سۆزلىگەن راست خەۋەردۇر. بۇنىڭغا چوقۇم

ئىشىنىش كېرەك. گۆردىكى، ئاخىرەتتىكى ئەھۋاللارنى

قۇرئان، ھەدىس خەۋەر قىلغان بويىچە ئۆز ئەينىگە

ئىشىنىش لازىم. بۇ ئەھۋاللارنى بۇ دۇنيانىڭ

قانۇنىيەتلىرىگە سېلىشتۇرۇپ، يىتەرسىز ئەقىل بىلەن

تەھلىل، مۇلاھىزە قىلىپ قايىمۇقۇش، كالىلىنى



چېلىشتۇرۇش توغرا ئەمەس. اللہ تعالى بىلگەننى ئىنسان بىلەلمەيدۇ. اللہ دىن «بۇ نېمىشقا؟» دەپ سورالمايدۇ دەپ تونۇپ، ئۆزىمىزنىڭ يېتەرسىز ئىنسان، ئاجىز مەخلۇق ئىكەنلىكىمىزنى تونۇپ، اللہ ۋە رەسۇلۇللاھنىڭ خەۋىرىگە قارىتا بىلەرمەنلىك قىلماسلىق مۇسۇلمانلىقدۇر، مۆئمىنلىكتۇر.

## 29. سوئال: گۆر ئازابى كىملەرگە بولىدۇ؟

جاۋاب: كاپىرلار، مۇناپىقلارنىڭ ھەممىسىگە بولىدۇ، گۇناھكار مۆئمىنلەرنىڭ بەزىسىگە بولىدۇ. اللہ تعالى نىڭ قۇرئانىدىكى:

سَنُعَذِّبُهُمْ مَرَّتَيْنِ

«كاپىرلارنى ئىككى قېتىم ئازابلايمىز» (سۈرە تەۋبە 101-ئايەت) دېگەن سۆزى: كاپىرلار دۇنيادا مۇسۇلمانلارنىڭ ئۆلتۈرۈشى ياكى مەغلۇبىلۇق ئازابى بىلەن، ئۆلگەندە گۆر ئازابى بىلەن ئازاب قىلىمىز دېگەنلىكتۇر. گۆر ئازابى تەنگە ھەم جانغا بولىدۇ. مۆئمىنلەرگە گۆردە راھەت، نېئىمەت، لەززەت بولۇشىمۇ چوقۇم راست. رەسۇلۇللاھ ئەلەيھىسسالام: «قەبرە جەننەت باغچىلىرىدىن بىر باغچە بولىدۇ، ياكى دوزاخنىڭ ئوت چوقۇرلىرىدىن بىر ئوت كاتىكى بولىدۇ» دېگەن ھەدىسى دەلىل. سۇدا ئېقىپ ئۆلگەن ياكى ئوتتا كۆيۈپ ئۆلگەن كىشىمۇ مۆئمىن بولسا راھەت. لەززەت بولىدۇ. كاپىر، مۇناپىق ياكى پاسىق بولسا ئازابتا بولىدۇ. (بۇ خەۋەر رەسۇلۇللاھقا اللہ



تعالى ۋەھىي قىلغان خەۋەر، شەكسىز ئىشىنىشىمىز  
كېرەك. دۇنياغا قىياس قىلىنمايدۇ، اللہ تعالى نىڭ  
ئىنسان تەسەۋۋۇر قىلالمايدىغان قۇدرىتى بار)

**30. سوئال: قىيامەت بولۇشى، پەرىشتىنىڭ خەلقلەرنى  
گۆردىن تىرىلدۈرۈپ قويۇرۇپ، ھېساب كېلىش ئۈچۈن سۇر  
تارتىشى راستمۇ؟**

جاۋاب: بىر كۈنى بۇ ئالەم چوۋۇلۇپ ۋەيران بولۇپ،  
ئىككىنچى بىر ئالەم بارلىققا كېلىشى، يەنى قىيامەت  
بولۇشى چوقۇم راست. قىيامەت بولۇش ۋاقتىدا  
پەرىشتىنىڭ سۇر (كاناي) تارتىشى بىلەن ھەممە  
مەخلۇقلار گۆردىن چىقىپ، اللہ تعالى ئالدىدا بىر- بىرلەپ  
ھېساب بىرىپ تىگىشلىك چارە قىلىنىشى راست. اللہ  
تعالى نىڭ قۇرئانىدىكى:

فَإِنَّ أَجَلَ اللَّهِ لَآتٍ

«قىيامەت شەكسىز چوقۇم كەلگۈچىدۇر» (سۇرە ئەنكەبۇت  
5- ئايەت) دېگەن سۆزى دەلىل. يەنە:

يَوْمَ يُنْفَخُ فِي الصُّورِ فَنَأْتُونَ أَفْوَاجًا

«ئۇ كۈنى سۇر چېلىنىدۇ، سىلەر توپ- توپ بولۇپ  
كېلىسىلەر.» (سۇرە نەبە 18- ئايەت) دېگەن سۆزى دەلىل.  
گۆردىن تىرىلىپ قويۇپ چىققان خالايىقنى اللہ تعالى  
ئەللىك يەردە، ھەر بىر يەردە مىڭ يىلدىن توختىتىدۇ. اللہ  
تعالى نىڭ:



كَانَ مِقْدَارُهُ خَمْسِينَ أَلْفَ سَنَةٍ

«قيامت كۈنىنىڭ مىقدارى ئەللىك مىڭ يىل» (سۈرە مەئارىج

4- ئايەت) دېگەن سۆزى دەلىل.

### 31. سوئال: لەۋھى قەلەم راستمۇ؟

جاۋاب: راست. لەۋھى بولسا: ئالەمنىڭ ئاۋۋىلىدىن  
ئاخىرىغىچە بار بولىدىغان، يوقلىدىغان نەرسىلەر ۋە يۈز  
بىرىدىغان ئىشلار ئالدىن يېزىلغان، بۇ دۇنيادا بىر  
نەرسىگە ئوخشىمايدىغان لەۋھىدۇر.

قەلەممۇ. بۇ ئالەمنىڭ ئاۋۋىلىدىن ئاخىرىغىچە بار  
بولىدىغان نەرسىلەرنى، ۋەقەلەرنى اللە تەلى ئالدىن يازغان  
قەلەم بولۇپ، بۇ دۇنيادا ھېچ نېمىگە ئوخشىمايدۇ. بۇلار  
توغرىسىدا اللە تەلى، رەسۇلۇللاھ خەۋەر قىلغان بويىچە  
ئىشىنىشىمىز لازىم. غايىب ئالەمدىكى نەرسىلەر بۇ  
ماددى ئالەمدىكى نەرسىلەرگە ئوخشىمايدۇ. مەنى  
سويۇقلۇقىدىن يارىتىلغان ئاددى مەخلۇقنىڭ اللە تەلى  
قىلغان ئىشلار تەرەپتىن ئانداقمۇ؟ مۇنداقمۇ؟ دەپ  
سورىشى ئۆز ھەددىمىزدىن ئاشقانلىقتۇر اللە تەلى ۋەھىيى  
بىلەن ياكى ئەقلىمىز بىلەن بىزگە بىلدۈرگەننى  
تەشەككۈر بىلەن قارشى ئېلىپ بىلىشىمىز لازىم. اللە  
بىزگە بىلدۈرمىگەننى اللە نىڭ ئۆزىگە قويىشىمىز لازىم.

### 32. سوئال: قىيامەت كۈنى ئىنسانلار گۆردىن تىرىلىپ

چىقامدۇ؟

جاۋاب: اللە تەلى قىيامەت كۈنى پۈتۈن ئۇلۇكلەرنى



گۆردە تىرىلدۈرۈپ، ئۆلگەن ۋاقتىدىكى ھالىتىگە كەلتۈرۈپ، گۆردىن چىقىرىپ ھېساب ئالىدۇ. اللہ تعالى قۇرئان كەرىمدە:

مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى

«سەلەرنى زېمىندىن خەلق ئەتتۇق، (ئۆلگۈنلۈكلەردىن كېيىن)

سەلەرنى يەنە زېمىنغا قايتۇرىمىز (توپىغا ئايلىنىسەلەر)، سەلەرنى (ھېساب

ئېلىش ئۈچۈن) يەنە بىر قېتىم زېمىندىن چىقىرىمىز.» (سۇرە تاھا 55-

ئايەت) دېدى.

**33. سوئال: قىيامەت كۈنى ئىنسانلارغا نامە ئەلئالى**

**(دۇنيادا ھەر بىر ئىنساننىڭ ياخشى-يامان ئىشلىرىنى**

**پەرىشتىلەر يازغان دەپتەرنى) ھەر ئادەمنىڭ قولىغا بېرىلىشى**

**راستمۇ؟**

جاۋاب: راست. پەيغەمبەرلەردىن، پەرىشتىلەردىن،

گەپ سۈرىمەي، ھېساب ئالماي جەننەتكە

كىرگۈزۈلىدىغان بىر تۈركۈم كىشىلەردىن باشقا ھەر

قانداق ئادەمنىڭ بۇ دۇنيادا قىلغان ياخشى-يامان گەپ-

سۆزلىرى ۋە قىلغان ئىشلىرى پەرىشتە تەرەپتىن

خاتىرىلەنگەن دەپتەر قولىغا بېرىلىدۇ. نامە ئەلئالى خېتى

قولىغا بېرىلىشىدە ھەممە ئادەم بىر خىل بولمايدۇ.

بەزىلىرىگە ئالدىدىن ئوڭ قولىغا بېرىلىدۇ. بەزىلىرىگە

سول تەرەپتىن بېرىلىدۇ. بەزىلىرىگە ئارقا تەرەپتىن

بېرىلىدۇ. قۇرئان ئايەتلىرىدە شۇنداق بايان قىلىنىدۇ. اللہ

تعالى بىزنى خېتىمىزنى ئوڭ قولى بىلەن ئالىدىغانلاردىن



قىلغاي!

### 34. سوئال: قىيامەت كۈنى ھېساب ئېلىش ۋاقتىدا

ئىنسانلارنىڭ ياخشى-يامان ئىشلىرىنى ئۆلچەش راستمۇ؟

جاۋاب: راست. ئۆلچەمنىڭ بىر تەرىپىگە ئىنساننىڭ دۇنيادا قىلغان ياخشى ئىشلىرىنىڭ خېتى، يەنە بىر تەرەپكە يامان ئىشلىرىنىڭ خېتى قويىلىدۇ، بۇ ئۆلچەشنى بۇ دۇنيادىكى ئۆلچەشكە ئوخشىتىپ تەسەۋۋۇر قىلىشقا بولمايدۇ. قانداقلىقىنى اللە تعالى ئۆزى بىلىدۇ. بىز رەسۇلۇللاھقا اللە دىن كەلگەن ۋەھىيى خەۋىرىگە ئاساسەن ئۆلچەش بارلىقىغا ئىشىنىمىز. غەيب ئالىمى باشقا ئالەم.

خەلقلەردىن ئۇ كۈندە ئوخشاش ھېساب ئېلىنمايدۇ. بەزىلەردىن ئىنچىكىلەپ، كوچىلاپ ھېساب ئېلىنىدۇ، بۇلار ئازابقا دۇچار بولىدىغانلار. بەزىلەر ئاسان، يەڭگىل سوراق قىلىنىدىغانلار، بۇلار كەچۈرۈمگە، رەھمەتكە ئېرىشىدۇ. بەزىلىرىدىن ھېساب ئېلىنماي جەننەتكە كىرىپ كېتىدۇ. بەزىلىرىدىن ھېساب ئېلىنمايلا ئوتقا تاشلىنىدۇ. بۇ كۈندە بارلىق ياخشى ئىشلار، يامان ئىشلار، مەخپىي سىرلار، ياخشى-يامان ئىدىيەلەر، نىيەتلەر ئاشكارا بولىدۇ. ھەممە ئادەمگە، ھەممە ئىشقا اللە تعالى ئۆزى ھۆكۈم قىلىدۇ. زالىملاردىن زۇلۇم قىلىنىغۇچىلارنىڭ ئىنتىقامىنى ئېلىپ بېرىدۇ. كىشىلەرنىڭ كىشىلەردىكى ھەققىنى ئېلىپ بېرىدۇ.



پەرىشتە تەرەپتىن:

الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ  
اللَّهَ سَرِيعُ الْحِسَابِ

«ھەر بىر ئادەم دۇنيادا قىلغان ئىشىغا لايىق چارە قىلىندۇ، بۇگۈن  
ناھەقچىلىق يوق، اللە ھېسابنى بەك تېز، بەك تولۇق، توغرا  
ئالغۇچىدۇرا» (سۈرە غافىر 17- ئايەت) دەپ جاكارلايدۇ.  
ئى اللە! بىزنىمۇ ھېسابسىز جەننەتكە كىرگۈزگىن.  
ئامىن!

**35. سوئال: دوزاخ ئۈستىگە قويۇلغان كۆۋرۈك بارلىقى  
راستمۇ؟**

جاۋاب: راست. ئۇ بەك ئىنچىكە كۆۋرۈك. ھەممە  
ئادەمنىڭ ئۈنىڭىدىن ئۆتۈشمۇ راست. جەننەتكە  
كىرىدىغانلار ساق ئۆتۈپ كېتىدۇ. لېكىن بىر خىل  
ئۆتمەيدۇ. بەزىلىرى كۆز يۇمۇپ ئاچقۇچە ئۆتۈپ كېتىدۇ.  
بەزىلىرى چاقماقتەك، بەزىلىرى شامالدەك، بەزىلىرى  
بولۇتدەك، بەزىلىرى ئۇچار جانىۋاردەك، بەزىلىرى يارام  
ئاتدەك، بەزىلىرى پىيادە ماڭغاندەك، بەزىلىرى ئۆمىلەپ  
ئۆتىدۇ (بۇ كۆۋرۈك دۇنيادىكى كۆۋرۈككە ئوخشىمايدۇ،  
ئۆتۈشمۇ بۇ دۇنيادىكى ئۆتۈشكە ئوخشىمايدۇ)،  
ئۆتكۈچىلەر بىر- بىرىگە تاقاشمايدۇ، پۇتلاشمايدۇ. ھازىر  
اللە تعالى نىڭ، رەسۇلۇللاھنىڭ خەۋىرىگە ئىشىنىپ،  
ئەمىلىي ئەھۋالىنى بىلىشنى اللە قا قويمىز، بارغاندا



كۆرىمىز. ئايرۇپىلاننى كۆمۈتقا قىياس قىلمايمىز.  
مۆئمىن دېمەك: اللہ نىڭ، رەسۇلۇللاھنىڭ  
خەۋىرىگە، ھۆكۈمىگە، يولغا ئىشەنگۈچى دېمەكتۇر  
مۇسۇلمان دېمەك: ھەممىدە يالغۇز اللہ قا بويسۇنغۇچى  
دېمەكتۇر ئەقىل- ھەممىگە يېتەرلىك دەرىجىدە رەھبەر  
بولالمايدۇ.

**36. سۇئال: مۇھەممەد ئەلەيھىسسالامنىڭ مىراجقا**

**چىققىنى راستمۇ؟**

جاۋاب: راست. رەسۇلۇللاھنىڭ پەيغەمبەر بولۇشنىڭ  
10- يىلى، رەسۇلۇللاھ مەككىدە چاغدا، بىر كېچىسى  
رەسۇلۇللاھنى جىبرىئىل پەرىشتە مەككىدىن ئېلىپ  
ئەقسا مەسجىدىگە ئاپارغان. بۇنى قۇرئاندا «ئىسرا»  
(كېچىدە ماڭدۇرۇش) دېگەن. قۇرئاننىڭ 15- پارە بېشىدا  
اللہ تعالى:

مُبَحِّثَ الَّذِي أَمَرَنِي بِعَبْدِهِ لَيْلًا مِنَ الْمَسْجِدِ الْحَرَامِ  
إِلَى الْمَسْجِدِ الْأَقْصَا الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ  
هُوَ السَّمِيعُ الْبَصِيرُ

« اللہ (بارچە نوقساندىن) پاكىتۇر، ئۇ (مۇھەممەد  
ئەلەيھىسسالامغا) قۇدرىتىمىزنىڭ دەلىللىرىنى كۆرسىتىش ئۈچۈن،  
بەندىسىنى (يەنى مۇھەممەد ئەلەيھىسسالامنى) بىر كېچىدە مەسجىدى  
ھىرامدىن ئەتراپىنى بەرىكەتلىك قىلغان مەسجىدى ئەقساغا ئېلىپ



كەلدى. ھەقىقەتەن ئاللاھ ھەممىنى ئاڭلاپ تۇرغۇچىدۇر، ھەممىنى كۆرۈپ تۇرغۇچىدۇر.» (سۈرە ئىسرا 1 - ئايەت) دېدى.

ئەمما مىئراج (ئاسمانلارغا ئۆرلەپ چىقىش) بولسا، رەسۇلۇللاھ ئەلەيھىسسالامنىڭ ئاسمانغا ئاللاھ تەئالى ئىرادە قىلغان يەرگىچە چىقىپ، ئاللاھ تەئالى بىلدۈرۈشنى خالىغان ئادەملەرنى بىلىپ، مەرىپەت ھاسىل قىلىپ، نۇرغۇن مەخپىي ئەھۋاللاردىن خەۋەردار بولۇپ چۈشكەنلىكىدىن ئىبارەت. مىئراج قۇرئان كەرىمدە ئاشكارا سۆزلەنمىگەن بولسىمۇ، لېكىن ھەدىسلەردە كۆپ سۆزلەندى. مىئراجنىڭ بولغانلىقى راست ۋە ئېنىقتۇر.

### 37. سوئال: ھەۋزى كەۋسەر راستمۇ؟

جاۋاب: راست. كەۋسەرنىڭ سۈيى بەك ئاق، سۈزۈك، ھەسەلدىن تاتلىقراق. پۇرىقى ئىپاردىن بەك خوشپۇراق. ھەۋزىنىڭ قاچىلىرى يۇلتۇزلاردىنمۇ كۆپ، ھەۋزىنىڭ شېغىل تاشلىرى مەرۋايىت. ئۇنىڭدىن سۇ ئىچكەن كىشى ھەرگىز ئۈسسەنمەيدۇ. مۇھەممەد ئەلەيھىسسالام ئۆمىتىنىڭ ھەقىقىي مۆئمىنلىرى بۇ ھەۋزىدىن سۇ ئىچىدۇ. بۇ ھەۋز ئەرەساتدا (قىيامەت مەيدانىدا)، ئەمما كەۋسەر جەننەتتە. كەۋسەردىن ھەۋزىگە (كۆلگە) ئىككى نودىن سۇ كىرىدۇ. ئەرەساتدا ھەممە پەيغەمبەرلەرنىڭ ھەۋزىلىرى بار لېكىن مۇھەممەد ئەلەيھىسسالامنىڭ ھەۋزى ھەممىدىن چوڭ، بۇنىڭدىن سۇ ئىچكۈچىلەرمۇ كۆپ. ئى ئاللاھ! بىزگە مۇشۇ كۆلدىن سۇ ئىچكۈزگىن!



### 38. سوئال: جەننەت، دوزاخ راستمۇ؟

جاۋاب: راست. اللہ تعالیٰ جەننەتنى مۇتتەقى (دۇنيادا اللہ دىن باشقىسىنى اللہ قا قوشۇپ ئىتائەت قىلىشتىن ساقلانغۇچى، يالغۇز اللہ قا قۇل بولغۇچى، ئىسلام دىنىغا چىن يۈرىكىدىن ئىشىنىپ ئەمەل قىلغۇچى) لەرگە نېئمەت بېرىش ئۈچۈن ياراتتى. دوزاخنى - اللہ قا تانغۇچى، اللہ قا باشقىسىنى شېرىك قىلىپ ئىتائەت قىلغۇچى ۋە ئاسىيلىق سادىر قىلغۇچىلارنىڭ بەزىسىنى ئوتتا كۆيدۈرۈپ ئازابلاش ئۈچۈن ياراتتى. جەننەت، دوزاخ يۇقالمايدۇ، ئەبەدى بار تۇرىدۇ. جەننەتكە كىرگەنلەرمۇ، دوزاخقا كىرگەنلەرمۇ ئۆلمەيدۇ، داۋاملىق بار تۇرىدۇ. جەننەتمۇ، دوزاخمۇ ھازىر بار، بۇرۇنلا يارىتىلىپ بولغان.

### 39. سوئال: جەننەتتە اللہ تعالیٰ نى كۆرۈش راستمۇ؟

جاۋاب: جەننەتكە كىرگەن مۆئمىنلەرنىڭ اللہ تعالیٰ نى كۆرۈشى راست.

بۇ كۆرۈش - دۇنيادىكى كۆرۈشكە ئوخشىمايدىغان، شۇ يەرگە لايىق كۆرۈشتۈر اللہ تعالیٰ نىڭ قۇرئانىدىكى خەۋىرىگە ئاساسەن ئىشىنىمىز. ئەھلى جەننەتنىڭ كۆزى بۇ دۇنيادىكى كۆزدەك مەنىدىن يارىتىلغان جىسمانىي، ئاجىز كۆز ئەمەس.

### 40. سوئال: قىيامەت كۈنى پەيغەمبەرلەرنىڭ شاپائەت

قىلىشى (ئاسىي مۆئمىنلەرنى كەچۈرۈشنى اللہ تعالیٰ دىن تىلىشى) بارمۇ؟



جاۋاب: پەيغەمبىرىمىز مۇھەممەد ئەلەيھىسسالامنىڭ ئاللى تەئالى دىن ھېساب ئېلىشىنى باشلىشىنى تەلەپ قىلىپ شاپائەت قىلىشى، ھەم مۆئمىن ئاسىي ئۆمىتىگە شاپائەت قىلىشى ۋە باشقا پەيغەمبەرلەرنىڭمۇ، شەھىد، سالىھ ئالىملارنىڭمۇ شاپائەت قىلىشى راست.

#### 41. سوئال: شاپائەت دېگەن قانداق ئىش؟

جاۋاب: قىيامەت كۈنى ھەممە كىشى تىرىلىپ، گۆردىن چىقىپ، مەيدانغا توپلىشىپ ھېسابسىز قىزىقلىق ۋە ئۆسسۈزلۈقتا، قورقۇنچتا مەستەك بولۇپ، ئۇزۇن مۇددەت تۇرۇپ كەتكەندە، مۇھەممەد ئەلەيھىسسالام ۋە باشقا پەيغەمبەرلەر ۋە ئاللى تەئالىغا يېقىن سالىھ ئالىملار ئاللى تەئالى دىن بەندىلەرنىڭ بۇ مۈشكۈلىنى ئاسان قىلىشىنى تەلەپ يالۋۇرۇشى شاپائەتتۇر. مۇھەممەد ئەلەيھىسسالامنىڭ شاپائىتى ئۈچ تۈرلۈك بولىدۇ:

(1) مەھشەرگاھتا ئىنسانلار تاقەتتىن تاشقىرى خاپىلىقتا ئۇزۇن تۇرغاندىن كېيىن، ئۇلار ئادەم ئەلەيھىسسالامغا يالۋۇرۇپ شاپائەت تەلەيدۇ، ئۇ قورقۇپ ئۈنىمايدۇ. ئاندىن نۇھ پەيغەمبەرمۇ ئۈنىمايدۇ. ئىبراھىم، مۇسا، ئىيسا ئەلەيھىسسالاملارمۇ قورقۇپ شاپائەت قىلالماي، «مۇھەممەد ئەلەيھىسسالام قېشىغا بېرىڭلار!» دەيدۇ. ھەممە ئۆمىمەتلەر مۇھەممەد ئەلەيھىسسالام



قېشىغا كېلىپ، شاپائەت تەلەپ قىلىدۇ. مۇھەممەد ئەلەيھىسسالام بېشىنى سەجدىگە قويۇپ يىغلاپ، ئۇلۇغ اللە دىن تىلەيدۇ. بىرىنچى تەلىۋىگە رۇخسەت بېرىلگەندە: «ئى اللە! بەندىلىرىڭدىن تېز ھېساب ئېلىپ، ھۆكۈمنى بىرتەرەپ قىلساڭ!» دەپ تىلەيدۇ، شۇنىڭ بىلەن ھېساب سوراق باشلىنىدۇ. رەسۇلۇللاھنىڭ ئىككىنچى شاپائىتى، جەننەتكە كىرىشكە لايىق بولغانلارنىڭ تېزراق جەننەتكە كىرىشى، مەرتىبىلىرىنىڭ ئالى بولۇشى ئۈچۈن بولىدۇ. بۇ ئىككى شاپائەت مۇھەممەد ئەلەيھىسسالامغا يالغۇز ئۈچىنچى شاپائەت، گۇناھ تۈپەيلىدىن ئوتقا تاشلانغان مۆئمىنلەرنى (دۇنيادا اللە نىڭ دىنىغا راست ئىشەنگەن، لېكىن بۇيرۇغان ئىشلارنى ئادا قىلىشتا ياكى مەنى قىلغان گۇناھلاردىن ساقلىنىشتا پەرۋاسىزلىق قىلىپ، سەل قاراپ ئاسىي بولغانلارنى) دوزاخىدىن قۇتقۇزۇش ئۈچۈن شاپائەت قىلىش (اللە دىن تىلەش) بولۇپ، بۇ شاپائەتنى مۇھەممەد ئەلەيھىسسالام قىلغاندەك باشقا پەيغەمبەرلەر ۋە پەيغەمبەر ئىز باسارى بولغان ئالىملار، شەھىدلەر، اللە قا يېقىن بولغان سالىھلارمۇ قىلىدۇ. اللە تعالى بۇلارنىڭ شاپائىتىنى شاپائەتكە لايىق بولالىغان ئاسىي مۆئمىنلەرگە قىلىشقا ئۆزى خالىسا رۇخسەت قىلىدۇ. اللە تعالى ئۆزى رەھىم- شەپقەت قىلىش بىلەن بىر بۆلۈك ئاسىي مۆئمىنلەرنى شاپائەتسىز ئوتتىن چىقىرىپ جەننەتكە كىرگۈزىدۇ.



42. سوئال: جەننەتنىڭ دەرۋازىسىنى بالدۇر كىم

ئاچىدۇ؟

جاۋاب: جەننەتنىڭ ئىشىكىنى بۇرۇن مۇھەممەد ئەلەيھىسسالام ئاچىدۇ. رەسۇلۇللاھنىڭ مۆئمىن ئۆمىمەتلىرى باشقا پەيغەمبەرلەرنىڭ مۆئمىن ئۆمىمەتلىرىدىن بۇرۇن جەننەتكە كىرىدۇ.

43. سوئال: ئەھلۇللاھ (اللە تعالى نىڭ يېقىن

بەندىلىرى) نىڭ كارامىتى راستمۇ؟

جاۋاب: راست. (كارامەت - اللە تعالى بەزى بەندىلىرىنى ھۆرمەتلەپ بەرگەن خىسلەت دېمەكتۇر) تەۋھىدنى خالىس قىلىپ (يەنى دۇنيا ھاياتىدا اللە دىن باشقىسىغا ئىبادەت قىلماي، اللە نىڭ دىنى، قانۇن شەرىئىتىدىن باشقىسىغا بويسۇنماي) قۇرئان بىلەن ھەدىسنىڭ كۆرسەتكىنىگە توغرا ئەمەل قىلىپ، رەسۇلۇللاھ ئەلەيھىسسالامغا كامىل ئەگىشىپ، ئىسلامى ئەخلاقنى چىڭ تۇتۇپ، ئىبادەت ۋە مۇئامىلىلەرنى رەسۇلۇللاھنىڭ يولى بويىچە قىلىپ، بىدئەتتىن (دىنغا كېيىن پەيدا قىلىنغان غەيرى چۈشەنچە، غەيرى ئىشلار) ئۈزۈل - كېسىل ساقلىنىپ، ئۆزىنى اللە قىلا قاراتقان مۆئمىنلەردىن سادىر بولغان بەزى ئادەتتىن تاشقىرى ئىشلار كارامەتدۇر. كارامەت بۇرۇنقى پەيغەمبەرلەرنىڭ ياخشى ئۆمىمەتلىرىدە كۆرۈلگەندەك، رەسۇلۇللاھ ئۆمىمەتلىرىنىڭ ئىمانى پاكىز، تەۋھىدى خالىس، ياخشى



تەقۋادارلاردىمۇ كۆپ كۆرۈلدى ۋە كۆرۈلىدۇ.

ئەمما پاسىق، بۇزۇق ئەقىدىلىك ئادەملەردە كۆرۈلگەن ئادەتتىن باشقىچە ئىشلار بولسا، ئىستىدراج، يەنى اللە تعالى نىڭ ئۇلارنى جىنايىتىنى ئېغىرلاشتۇرۇشىغا يول قويۇشى، دوزاختا ئەبەدى ئازابلىنىشىغا شارائىت تۇغدۇرۇپ بېرىشى بولۇپ، مۇنداق شەيتانلارغا ئالدىنىشتىن ھۇشيار تۇرۇش كېرەك.

**44. سوئال: ۋەلىدىن تەكلىپ ۋە ئىبادەت ساقىت**

**بولامدۇ؟**

جاۋاب: ۋەلى پەيغەمبەر بىلەن مەرتىۋىدە تەڭ-باراۋەر بولالمىغاندەك، ۋەلىدىن ئىبادەتلەر ۋە شەرىئەتكە ئەمەل قىلىش مەسئۇللۇقى ئەمەلدىن قالمايدۇ. ۋەلى ئەۋلىيا ھەقىقەتكە يەتكەندە ئۇنىڭدىن ئىبادەت ساقىت بولىدۇ. دېگەن سۆز ئازغۇن بۇزۇقلارنىڭ ئويدۇرما سۆزلىرىدۇر ۋەلىدىن ئەمەس ھەتتاكى، پەيغەمبەرلەردىن ئىبادەت ۋە شەرىئەت ھۆكۈملىرىگە ئەمەل قىلىش تەكلىپى كۆتۈرۈلمەيدۇ. دېمەك: اللە تعالى نىڭ قولى بولغان ئىنساننىڭ مەرتىۋىسى اللە تعالى ئالدىدا ھەر قانچە يۇقىرى بولسۇن، مۇرسەل پەيغەمبەر بولسۇن، مەيلى اللە قا يېقىنلاشقان ۋەلى بولسۇن ئۇنىڭدىن ئىسلام قانۇنى بۇيرۇقلىرىغا ئەمەل قىلىش مەجبۇرىيىتى ئەمەلدىن قالمايدۇ.

**45. سوئال: پەيغەمبەر بىر-بىرىدىن مەرتىۋىدە**



پەرقلەندۈرۈڭ؟

جاۋاب: پەرقلەندۈرۈڭ. بەزىلىرى بەزىلىرىدىن  
ئەۋزەلدۈر

اللہ تعالیٰ قۇرئاندا: «پەيغەمبەرلەرنىڭ بەزىسىنى بەزىسىدىن  
ئەۋزەل قىلدۇق» دېدى. بىزنىڭ پەيغەمبىرىمىز ھەممە  
پەيغەمبەرنىڭ ئاخىرقىسى ۋە ئەۋزەلراقىدۇر. مۇھەممەد  
ئەلەيھىسسالامغا راست ئىشىنىپ، ھەقىقىي ئەگەشكەن  
مۆئمىن مۇسۇلمانلار ھەممە ئۆممەتتىن ئەۋزەلدۈر

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ  
وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ

«(ئى مۇھەممەد ئۆممىتى!) سىلەر ئىنسانلار مەنپەئەتى ئۈچۈن  
ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان اللہ قا  
ئىمان ئېيتىدىغان ئەڭ ياخشى ئۆممەتسىلەر.» (سۈرە ئال ئىمران  
110- ئايەت) دېگەن ئايەت دەلىل.

46. سوئال: مۇھەممەد ئەلەيھىسسالامنىڭ مۆئمىن  
ئۆممەتلىرىنىڭ ئەۋزىلى كىم؟

جاۋاب: پەيغەمبىرىمىزدىن كېيىن ئۆممەتنىڭ  
ئەۋزىلى- ئەبۇ بەكرى سىددىق، ئاندىن ئۆمەر ئىبنى  
خەتتاب، ئاندىن ئوسمان، ئاندىن ئەللىلاردۇر اللہ بۇلاردىن  
رازى بولسۇن. ئاندىن كېيىن جەننەتكە كىرىدۇ دەپ خۇش  
خەۋەر بېرىلگەن ئون كىشى، يۇقارقى تۆتتىن باشقا ئالتە



كىشى. ئۇلار: تەلھە، زۇبەير، سەئىد، سەئىد، ئابدۇرەھمان،  
ئۇبەيدەلەر ئاندىن كېيىن بەدرى ئورۇشىغا قاتناشقان 313  
كىشى، ئاندىن ھۈدەيبەدە رىزۋان بەيئىتى بەرگەنلەر  
ئاندىن قالغان ھەممە ساھابىلەر ئاندىن تابىئىيىن  
(ساھابىلەرنىڭ شاگىرتلىرى)، ئاندىن تۆت ئىمام: ئەبۇ  
ھەنىفە (ئىمام ئەزەم)، ئىمام مالىك، ئىمام شافىئى،  
ئىمام ئەھمەد ئىبنى ھەنبەللەر مۆئمىن مۇسۇلمان  
خاتۇنلىرىنىڭ ئەۋزىلى: خەدىجە كۇبرا، ئاندىن ئائىشە ۋە  
باشقىلار


**47. سوئال: پاستىنىڭ (ئىمانى بار، لېكىن ئەمەل  
قىلىشى كەم ئادەمنىڭ) ئارقىسىدا ناماز ئوقۇشقا (ئىقتىدا  
قىلىشقا) بولامدۇ؟**

جاۋاب: كاپىر ئەمەس، مۇناپىق ئەمەس، مۆئمىن  
بولۇپ، شەرىئەتكە ئەمەل قىلىشى يىتەرسىز پاسىققا  
ئىقتىدا قىلىپ ناماز ئوقۇغىلى بولىدۇ، لېكىن قىرائىتى  
توغرا بولسا، نامازنى سۈننەتكە مۇۋاپىق ئوقۇشنى  
بىلگۈدەك ئىلمى بولسا بولىدۇ. ئىمانى يوق موللىغا  
ياكى قىرائىتى يوق ساۋاتسىز ئادەمگە ئىقتىدا قىلغىلى  
بولمايدۇ.


**48. سوئال: ئىككى ئۆتۈككە مەسھى قىلىش  
رۇخسەتمۇ؟**

جاۋاب: رۇخسەت. جائز، رۇخسەت دەپ ئىشىنىش  
لازىم.











## 2- بۆلۈم

سەنئەت (ئىسلاھات)  
ئىقتىسادىيەت (پايدى)





# بِسْمِ اللَّهِ الرَّحْمَنِ الرَّحِيمِ

ناھايتى شەپقەتلىك ۋە مېھرىبان الله نىڭ

ئىسمى بىلەن باشلايمەن

مىسىرلىق ئىمام تەھاۋى ئېيتىدۇكى: بۇ  
تۆۋەندىكىلەر ئىسلاھى سۈننەت ۋە جامائەتنىڭ  
ئەقىدىسىنى بايان قىلىش بولۇپ، مۆئمىن مۇسۇلمانلار  
كەسكىن ئىشىنىپ ئەقىدە قىلىدىغان ئىسلام دىنىنىڭ  
تۈپ ئاساسلىرى ۋە ھەممە ئالەمنىڭ ئىگىسى الله تعالى  
غا ئۇنىڭ بىلەن باش ئىگىدىغان ئەمىلىي ئىشلار  
كۆرسىتىلىدۇ.

رەسۇلۇللاھ ئەلەيھىسسالامنىڭ ئەسھابىلىرىدىن  
باشلاپ، ئىسلام ئىشلىرىغا يىتەكچىلىك قىلىپ كەلگەن  
مۇجتەھىدلەر، مۇسۇلمانلار رەھبەرلىرى ئېتىقاد قىلىپ  
كەلگەن تۈپ ئەقىدىلەر ۋە قىلغان ئىشلار بايان قىلىنىدۇ.  
ھەر قانداق كىشى مۇشۇ ئەسەردە سۆزلەنگەن  
مەسىلىلەرنى ئوبدان بىلىپ، چۈشىنىپ ئېتىقاد قىلسا  
ئىسلام ئەقىدىسى تەرەپتىن باشقا قۇشۇمچىگە مۇھتاج  
بولمايدۇ.

بۇ ئەسەردە يېزىلغان مەسىلىلەر ئىسلام ئەقىدىسى



توغرىسىدا يېزىلغان ھەممە ئەسەر ۋە كىتابلاردىن بەك توغرا ۋە تۈزۈك بولغانلىقىدىن ئالاھىدە ئىتىبارلىق ھېسابلىنىدۇ.

بىز اللە تعالى نى زاتىدا، سۈپەتتە، قىلىدىغان ئىشلىرىدا ھەممە كىشىنىڭ باش ئىگىيىسى ئىتائەت قىلىشىغا ھەقلىق ئىكەنلىكتە، اللە تعالى يالغۇز، مىسلىسىز، تەڭداشسىز دەپ ئېتىقاد قىلىشىمىزدا ئىشىنىپ ئىقرار قىلىمىزكى: اللە تعالى بار، بىزنىڭ ئىتائەت قىلىشىمىزغا اللە يالغۇز ھەقلىق، شېرىكى يوق، ئوخشىشى يوق، اللە تعالى نى ھېچ نېمە ئاجىز قىلالمايدۇ، اللە دىن باشقا باش ئىگىلىگۈچى يوق، ئىبادەت قىلىنغۇچى يوق. اللە تعالى ئەزەلدىن بار ئىدى، داۋاملىق بار تۇرىدۇ، يۇقالمايدۇ. اللە تعالى ئىرادە قىلغان ئىشلار بار بولىدۇ. اللە تعالى خالىمىغان ئىش ۋە نەرسە بار بولمايدۇ. اللە تعالى نىڭ بارلىقى، ئالەم خەلقىنى ئۆزى يالغۇز ياراتقانلىقى، ئۆزى يالغۇز باشقۇرۇدىغانلىقى، اللە ياراتقان مەخلۇقلارنىڭ قۇرۇلۇشى ۋە تەرتىپلىك ھەرىكىتىدىن ئوچۇق كۆرۈنۈپ تۇرىدۇ. لېكىن، اللە نىڭ زاتى قانداقلىقى توغرىسىدا ئىنساننىڭ ماددى كۆز بىلەن كۆرۈشى، يىتەرسىز خىيالىي پىكرى، ئاجىز تەسەۋۋۇرى بىلەن ماھىيىتىنى بىلىش مۇمكىن ئەمەس. ئىنساننىڭ ئەقلى يەتمەيدىغان، نۇرغۇن ھەقىقەتلەر بار، ماھىيەتلەر بار، پەقەت بىز اللە تعالى نى ئۆزىڭ ئەسىرىدىن،



مەخلۇقلىرىدىن بىلىمىز.

اللہ تعالیٰ ئىنسانغا ياكى باشقا بىر مەخلۇققا  
ئوخشىمايدۇ. اللہ تعالیٰ ئۆلمەيدۇ، ئۇخلىمايدۇ،  
مەخلۇقلىرىدىن بىرەر سىكونت خەۋەرسىز بولمايدۇ.  
ئاسمان زېمىندىكى پۈتۈن چوڭ-كىچىك مەخلۇقلىرىنى  
ئۆزى باشقۇرغۇچى. بىر نەرسىنى يوقتىن بار قىلىشنى  
خالىسا ۋاقىتقا، سايماغا، خام ماتىرىيالغا، ياردەمگە  
ھاجىتى چۈشمەي، «ۋۇجۇدقا كەل!» دېگەن بۇيرۇقى بىلەن  
ياراتقۇچى، پۈتۈن مەخلۇقلىرىغا جاپاسىز رىزىق بەرگۈچى،  
ئۆلتۈرۈشنى خالىغان مەخلۇقنى قورقماي ئۆلتۈرگۈچى،  
ئۆزى خالىغان ۋاقىتتا ئۆلۈكلەرنى ئاسان تىرىلدۈرگۈچى.

اللہ تعالیٰ ئالەمدىكى مەخلۇقلارنى يارىتىشتىن  
بۇرۇنمۇ ئۆزىنىڭ پۈتۈن سۈپەتلىرى بىلەن سۈپەتلەنگۈچى  
ئىدى. مەخلۇقلارنى ياراتقاندىن كېيىن بىرەر سۈپەت  
قوشۇلۇپ قالمىدى. اللہ تعالیٰ ئۆزىنى سۈپەتلىگەن ۋە  
رەسۇلۇللاھ اللہ تعالیٰ نى سۈپەتلىگەن بارلىق سۈپەتلىرىنى  
ئۆز ئەينى اللہ قا ئىسپاتلىشىمىز، باشقا مەنالارغا  
ئۆزگەرتىمەسلىكىمىز، ھەقىقىي مەنىسىنى اللہ تعالیٰ نىڭ  
ئۆزىنىڭ بىلىشىگە قالدۇرۇشىمىز لازىم. اللہ تعالیٰ نىڭ  
سۈپەتلىرىگە قارىتا ئۆز ھەددىمىزدە بولۇپ، قۇرئان  
ھەدىستىكى سۈپەتلىرىگە تولۇق ئىشىنىپ، اللہ ھېچ  
نەرسىگە ئوخشىمايدۇ، سۈپەتلىرى اللہ ئۆزى بىلگەن مەنا  
بىلەن ھەممىسى بار دەپ ئەقىدە قىلىشىمىز بولسا،



ئەسھابى كىراملارنىڭ، ئۆلىما- ئىماملىرىمىزنىڭ  
ئەقىدىسىگە ئۇيغۇن بولىدۇ.

اللہ تعالیٰ نىڭ سۈپەتلىرى ئەزەلدىن بار بولغاندەك  
ئەبەدى بار مەسىلەن: اللہ تعالیٰ «ياراتقۇچى» دېگەن  
سۈپەتكە مەخلۇقلارنى ياراتقاندىن كېيىن ئىگە بولمىدى.  
«يوقنى پەيدا قىلغۇچى» دېگەن سۈپەتكە شەيئىلەرنى پەيدا  
قىلغاندىن كېيىن ئىگە بولمىدى (بۇ سۈپەتلەر ئەزەلدىن  
بار ئىدى). بېقىلغۇچى، تەربىيىلەپ باشقۇرۇلغۇچى  
مەخلۇقلارنى يارىتىشتىن بۇرۇنمۇ اللہ تعالیٰ نىڭ «رب»  
(باشقۇرغۇچى، ئىگىدارچىلىق قىلغۇچى) دېگەن سۈپىتى  
بار ئىدى. اللہ تعالیٰ ئۆلۈكلەرنى تىرىلدۈرۈشتىن بۇرۇنمۇ،  
«ئۆلۈكلەرنى تىرىلدۈرگۈچى» دېگەن سۈپەتكە ئىگە ئىدى.  
چۈنكى اللہ تعالیٰ ھەر نەرسىگە ۋە ھەر ئىشقا قۇدرەتلىك.  
ھەممە مەخلۇق اللہ تعالیٰ غا مۇھتاج، ھەممە ئىش اللہ قا  
ئاسان، اللہ تعالیٰ ھېچكىمگە، ھېچ نەرسىگە مۇھتاج  
ئەمەس. ھېچكىم اللہ قا ئوخشىمايدۇ، اللہ ھېچكىمگە،  
ھېچ نەرسىگە ئوخشىمايدۇ. اللہ تعالیٰ ھەممە ئاۋازنى  
ئاڭلىغۇچى، ھەممىنى كۆرگۈچى، مەخلۇقلارنى ئۆز  
ئىلمى بىلەن ياراتتى، ھەممە نەرسىگە ئۆلچەم، قارار  
بىكىتتى. ھەممە نەرسىگە ئەجەل قارار توختاتتى.  
مەخلۇقلارنىڭ يارىتىلغاندىن كېيىن قىلىدىغان  
ئىشلىرىنى، بارلىق ھالەتلىرىنىڭ قانداق بولۇشىنى  
ئۇلارنى يارىتىشتىن بۇرۇنمۇ بىلەتتى. ئىنسانلارنى اللہ قا



قۇل بولۇشقا، اللہ قا ئىتائەت قىلىشقا بۇيرۇدى. اللہ قا ئاسىي بولۇشتىن، اللہ تىن باشقىسىغا قۇل بولۇشتىن توستى.

ئالەمدە ھەر قانداق ئىش اللہ نىڭ قۇدرىتى ۋە خالىشى بىلەن بولىدۇ. ئىنسانلار اللہ تەئالى خالىغان ئىشنى خالاپ ئىجرا قىلىدۇ. اللہ خالىغان ئىش بولىدۇ. خالىمىغان ئىش بولمايدۇ. اللہ ئۆزى خالىغان بەندىسىگە ئىلتىپات قىلىپ كۆپرەدىن، گۇناھتىن، بالا- قازادىن ساقلايدۇ، توغرا يولغا باشلايدۇ. خالىغان بەندىسىنى ئېزىشقا، گۇناھ قىلىشقا تاشلاپ قويىدۇ، ياردەم قىلمايدۇ، بالا- مېھنەتكە ئۇچرىتىپ سىنايدۇ.

ھەممە كىشىلەر اللہ تەئالى نىڭ ئىلتىپات قىلىپ ئاسرىشى بىلەن، ئۆز ئىختىيارىچە ھەرىكەت قىلىشىغا يول قويۇشتىن ئىبارەت ئادالەتنى ئارىسىدا ھەرىكەت قىلىدۇ. اللہ نىڭ ھۆكۈمىنى رەت قىلالىغۇچى يوق. بىرەر ئىشتا اللہ قا غالىب كەلگۈچى يوق. يۇقارقى ھەقىقەتلەرنىڭ ھەممىسىگە چىن قەلبىمىزدىن راست دەپ ئىشىنىمىز. ھەممە ئىش، ھەممە نەرسە اللہ تەئالى تەرەپتىن دەپ جەزم قىلىمىز.

مۇھەممەد ئەلەيھىسسالام ۋە سىلالى اللہ تەئالى ئۆزىگە ئەلچى قىلىشقا تاللىغان قۇلى، مۇبارەك پەيغەمبىرى، اللہ رازى بولغان ئەلچى، پۈتۈن پەيغەمبەرلەرنىڭ ئەڭ ئاخىرقىسى، اللہ دىن قورقىدىغان



بەندىلەرنىڭ رەھبىرى، پۈتۈن پەيغەمبەرلەرنىڭ  
 كاتتىراقى، ئەۋزەلراقى، مۇھەممەد ئەلەيھىسسالامدىن  
 كېيىن پەيغەمبەر كەلمەيدۇ، ئىسلام قانۇنى بولغان قۇرئان  
 ئۆزگەرتىلمەيدۇ، داۋاملىق كۈچكە ئىگە دەپ جەزمەن  
 ئىشىنىمىز. مۇھەممەد ئەلەيھىسسالامدىن كېيىن ھەر  
 كىم مەن پەيغەمبەر دەپ چىقسا، ئۇ يالغانچى، ئازغۇچى،  
 ئازدۇرغۇچىدۇر. مۇھەممەد ئەلەيھىسسالام پۈتۈن دۇنيا  
 ئىنسانلىرىغا پەيغەمبەر بولغاندەك، جىنلارغىمۇ پەيغەمبەر  
 بولغان، جىنلاردىن بىر بۆلۈكىمۇ مۇھەممەد  
 ئەلەيھىسسالامدىن قۇرئان ئاڭلاپ ئىسلامغا ئىشەنگەن.  
 مۇسۇلمانلارمۇ ئىسلام دىنى تەلىماتلىرىنى دۇنيا خەلقىگە  
 ھەممىسىگە يەتكۈزۈشكە، ھەممە يەردە ئىسلام قانۇنىنى  
 ئىجرا قىلىش ئۈچۈن سەئىي ھەرىكەت قىلىشقا مەسئۇل.  
 قۇرئان اللە تەئالى نىڭ سۆزى. ھازىرقى ئىبارەت  
 بىلەن، اللە نىڭ ئۆزىگە لايىق سۆز بىلەن سۆزلەنگەن،  
 قۇرئاننى اللە تەئالى ئۆز ئەلچىسى مۇھەممەد  
 ئەلەيھىسسالامغا ۋەھىي قىلدى (جىبرىئىل ئارقىلىق  
 ئۈگەتتى). ئىسلام دىنىغا چىن ئىشەنگۈچىلەر بۇنىڭغا  
 چوقۇم ئىشىنىدۇ، قۇرئان راستلا اللە نىڭ سۆزى  
 (مۇھەممەد ئەلەيھىسسالام ئۆزى ئويلاپ سۆزلىمىگەن، اللە  
 تىن باشقىسىدىن ئۈگەنمىگەن) دەپ جەزمەن ئىشىنىدۇ.  
 قۇرئان ئىنسانلار سۆزىدەك مەخلۇق ئەمەس، اللە نىڭ  
 قەدىم سۆزى. قۇرئاننى ئىنسان سۆزى دەپ گۇمان



قىلغۇچى كاپىردۇر ئۇنداق دىگۈچىگە الله تعالى دوزاخ ئازابى تەييار قىلىپ قويغانلىقىنى قۇرئاندا خەۋەر قىلدى. قۇرئان ئىنسان سۆزىگە ئوخشىمايدۇ (1400 يىل داۋامىدا ھېچكىم قۇرئاننىڭ بىرەر ئايىتىگە ئوخشىتىپ سۆزلىيەلمىدى)، كېيىنمۇ سۆزلىيەلمەيدۇ.

الله تعالى نى ئىنساننىڭ بىرەر سۈپىتى بىلەن سۈپەتلىگۈچى كاپىردۇر بۇنى ئويلاپ كۆرگەن كىشى ئىبرەت ئېلىپ قۇرئانغا قارىتا كاپىردەك سۆز قىلىشتىن ساقلىنىدۇ. الله ئۆزى مەخلۇققا ئوخشىمىغاندەك، الله تعالى نىڭ سۈپىتىمۇ مەخلۇق سۈپىتىگە ئوخشىمايدۇ دەپ ئەقىدە قىلىدۇ.

جەننەتكە كىرگەنلەرنىڭ جەننەتتە الله تعالى نى كۆرۈشى راستتۇر الله تعالى قۇرئاندا: «جەننەت ئەھلىنىڭ يۈزلىرى پارقراق، گۈزەل، ئۇلار ئۆز ئىگىسى الله غا قارىغۇچىلاردۇر» دېدى. جەننەتدىكىلەرنىڭ الله تعالى نى كۆرۈشى الله تعالى ئىرادە قىلغان مەنا بىلەن، الله ئۆزى بىلىدىغان تەرزىدە، ئاخىرەتكە لايىق كۆرۈش بولۇپ، بۇنىڭ راستلىقىغا ئىشىنىشىمىز لازىم. ئانداقمۇ، مۇنداقمۇ دەپ، دۇنيادىكى كۆرۈشلەرگە ئوخشىتىپ ئويلاشقا بولمايدۇ. جەننەتتىكىلەرنىڭ الله تعالى نى كۆرىدىغانلىقى توغرىسىدا رەسۇلۇللاھنىڭ سۆزلىگەنلىرىمۇ ھەممىسى راست دەپ ئىشىنىمىز، «قانداق شەكىلدە كۆرىدۇ؟» دەپ سورىمايمىز. چۈنكى ئاخىرەت ئالىمىدىكى ئىشلار، بۇ



ماددى دۇنيا ئىشلىرىغا ئوخشىمايدۇ. تەخمىنەن قىلغان تەسەۋۋۇر ئۈدۈل چىقمايدۇ. غەيب خەۋەرلەر توغرىسىدا اللە تەئالى نىڭ، رەسۇلۇللاھنىڭ خەۋەرلىرىگە تەسلىم بولۇپ ئىشەنگەن، ئەمەلىي ئەھۋالنى اللە نىڭ بىلىشىگە تاپشۇرغان كىشىنىڭ دىنى، ئىمانى ساق تۇرىدۇ. غەيب ئىشلار توغرىسىدا اللە نىڭ، رەسۇلۇللاھنىڭ خەۋەرلىرىگە تەسلىم بولۇپ ئىشەنمەي، ئۆزىنىڭ يىتەرسىز پىكرى خىيالغا بىرىلىپ، ئۆزىنى بىلەرمەن چاغلاق تەئۈل قىلغان (باشقا مەناغا ئۆزگەرتكەن) كىشىنىڭ ئېتىقادى ئورناشماس، ئىمان بىلەن كۈفرى ئارىسىدا تەۋرىنىپ، چىن ئىشەنگۈچىمۇ ئەمەس، كاپىر (ئىنكار قىلغۇچىمۇ) ئەمەس، ئارىلىقىدا قالغان ئادەم بولۇپ قالىدۇ.

اللە تەئالى قۇرئاندا: «(سەن ئىنسان) ماھىيىتىنى، تىگىنى ئىنىق بىلمىگەن نەرسىگە ئەگەشمە!» دېدى. شۇڭا ئاخىرەت خەۋەرلىرى، غايىب ئالەم خەۋەرلىرى توغرىسىدا قارىغۇلارچە خىيال قىلغانلارغا ئەگەشمەي، شۇ خەۋەرلەرنىڭ ئەمەلىي ماھىيىتىنى بىلىدىغان اللە نىڭ خەۋەرلىرىگە (قۇرئان، ھەدىس خەۋەرلىرىگە) ئەينەن ئىشىنىشىمىز، ئەقلىمىزگە ئۈدۈللەيمىز دەپ قىڭغىر كەتكۈزمەي تەسلىم بولۇپ، اللە نىڭ بىلىشىگە تاپشۇرۇشىمىز لازىم.

دىنى ئوقۇغۇچىلار علم كلام كىتابلىرىنىڭ پەلسەپىلىرىگە ئالدىنىپ، ئەقىدىدە قايىمۇقۇپ يۈرمەي،



سەلەفنىڭ (ئەسھابىلار، تابىئىيلارنىڭ) تەسلىم ئىنتىياد ئەقىدىسىگە ئەگىشىپ، اللە تەئالى نىڭ سۈپەتلىرى ۋە غەيبىدىن بەرگەن خەۋەرلىرىنىڭ ئۆز ئەينىگە ئىشىنىپ، ماھىيىتىنى اللە بىلگەن مەناغا قالدۇرۇپ، ئاجىزلىقلىرىمىزغا ئىقرار قىلىپ، ئەقىدىدە ئېغىش پەيدا قىلماسلىقىمىز كېرەك.

مىئراج راستتۇر رەسۇلۇللاھ ئەلەيھىسسالامنى بىر كىچىدە مەككىدىن بەيتۇل مۇقەددەسكە ئېلىپ بېرىلغىنى «اسرا» دۇر قۇرئاندا سۆزلەنگەن. مۇھەممەد ئەلەيھىسسالامنى شۇ كىچىدە بەيتۇل مۇقەددەستىن ئاسمانغا ئېلىپ چىقىلغان مىئراجدۇر. رەسۇلۇللاھنى ئويغاق ھالىتىدە ئاسمانغا ئېلىپ چىقىلغىنى، يەتتە ئاسماندىن ئۈستۈن يەرلەرگىچە كۆتۈرۈلۈپ، اللە تەئالى ئۆزى خالىغان ياخشىلىق، ئىنئام، ھۆرمەت ۋە كۆپ مەرىپەتلەردىن خەۋەردار قىلىشتەك ئىلتىپاتلارنى قىلىپ، بىر بۆلۈك مەلۇماتلارنى ۋەھىي قىلغانلىقى راستتۇر.

اللە تەئالى رەسۇلۇللاھ ئەلەيھىسسالامنى ھۆرمەت قىلىش ۋە ئۈممىتىنىڭ دەردىگە يېتىش ئۈچۈن قىيامەت مەيدانىدا ھەۋز (كۆل سۈيى) بىرىشى چوقۇم راستتۇر. ھەۋز بىلەن كەۋسەر توغرىسىدا (30) دەك ساھابە رەسۇلۇللاھدىن ھەدىس رىۋايەت قىلدى. دېمەك: قىيامەت كۈنىدە ھەۋز بىلەن كەۋسەرنىڭ بارلىقىدا شەك يوق. ھەۋز قىيامەت مەيدانىدا بولۇپ، مۇھەممەد



ئەلەيھىسسالامغا راست ئۈممەت (قوشۇنىغا ئەزا) بولغان كىشىلەر ئەرەساتدا ھەۋزىدىن سۇ ئىچىدۇ، ھېساب بىرىش ئىشلىرى تۈگەپ، دوزاخ ئۈستىدىكى كۆۋرۈكىدىن ساق ئۆتۈپ جەننەتكە كىرگۈچە ئۈسسەمايدۇ. ئەمما كەۋسەر بولسا جەننەتتە كەۋسەر. رەسۇلۇللاھقا جەننەتتە بىرىلگەن ئۈستەك سۈيى. قىيامەت مەيدانىدا رەسۇلۇللاھقا بىرىلگەن ھەۋز (كۆل) گە جەننەتتىكى كەۋسەردىن ئىككى نۆدىن سۇ كېلىپ تۇرىدۇ. رەسۇلۇللاھ ئەلەيھىسسالامغا راست ئەگەشكەن، ئىسلام شەرىئەت قانۇنىغا توغرا ئەمەل قىلغانلار ھەۋزىدىن سۇ ئىچىدۇ. ئىسلام ئىشلىرىنى باشقا يوللارغا، ئادەتلەرگە ماسلاشتۇرۇپ بىدئەت (يېڭى ئىش) پەيدا قىلىپ، دىنغا باشقىسىنى ئارىلاشتۇرغانلار ھەۋزىدىن سۇ ئىچەلمەيدۇ. رەسۇلۇللاھ ئۇلارنى «بۇلار مېنىڭ ئۈممىتىم» دەپ سۇ ئىچۈرمەكچى بولسىمۇ، اللە تەرەپتىن: «بۇلار سىنىڭ يولۇڭغا يات ئىشلارنى پەيدا قىلغانلار، سەن بىلمەيسەن!» دەپ جاۋاب كېلىدۇ بۇ مەزمۇندىكى ھەدىسلەر مۇتواتىر (رەسۇلۇللاھنىڭ سۆزلىگىنى چوقۇم راست) دۇر روھى مۇقەددەس پاك بولغان رەسۇلۇللاھ ۋاپات قىلغاندىن كېيىن بۇ دۇنيادا بولغان ئىشلاردىن خەۋەرىسىز بولىدىغان تۇرسا، باشقا پەيغەمبەرلەرنىڭ ۋە ئەۋلىيا-ماشايىخلارنىڭ روھلىرى بۇ دۇنيادا يۈز بەرگەن ئىشلاردىن قانداق خەۋەردار بولىدۇ؟ غەيبىنى اللە تعالى دىن باشقا ھېچكىم



بىلمەيدۇ.

«ھەر ئەۋلىيا كامىل بولۇر، ياد ئەيلىسە ھازىر بولۇر» دەيدىغان يالغان ئەپسانە، شەيتانى سۆزگە ئالدىنىپ نۇرغۇن مۇسۇلمانلار تەۋھىددىن ئازماقتا، اللە تىن باشقىسىدىن غايىب مەنپەئەت كۈتۈپ اللە تىن يىراقلاشماقتا.

قۇرئان كەرىمدە ئىيسا ئەلەيھىسسالامنىڭ دۇنيادىن كۆتۈرۈلگەندىن كېيىن، ۋاپات بولغاندىن كېيىن بۇ دۇنيادىكى ئۈممەتلەرنىڭ قىلغان ئىشلىرىدىن خەۋەرسىز بولغانلىقى ھەققىدە ئايەت بار

قىيامەت مەيدانىدا باشقا پەيغەمبەرلەرنىڭمۇ مۇھەممەد ئەلەيھىسسالامنىڭكىدىن كىچىكراق كۆللىرى بولىدۇ، پەيغەمبەرگە ۋارىس بولغانلار ئىچىدۇ.

قىيامەت كۈنى مۇھەممەد ئەلەيھىسسالامنىڭ شاپائەت قىلىشى راستتۇر. رەسۇلۇللاھنىڭ قىيامەت كۈنى قىلىدىغان شاپائىتى بىر قانچە تۈرلۈك بولۇپ:

(1) ئومۇمى خەلققە قىلىدىغان شاپائەت. دېمەك: ھەممە ئادەم قەبرىدىن تىرىلىپ چىقىپ، ئەرەسات مەيدانىغا توپلانغاندىن كېيىن، ئۇزۇن مۇددەت ئۈسسۈزلۈك ۋە قورقۇنچتا ھۇشسىزلانغاندەك بولۇپ، ھېچكىم ھېچكىمگە قارىماي ئېغىر جاپادا تۇرغاندىن كېيىن ئاستا-ئاستا ھۇشىغا كېلىپ، اللە تعالى بىزدىن ھېساب



ئېلىپ بىر تەرەپ قىلغان بولسا ئىكەن دېگەننى  
 ئويلىشىپ، ئۆزلىرى بۇنى اللە تەلى دىن تەلەپ قىلىشقا  
 قورقۇپ، كۆپ كىشى ئادەم ئەلەيھىسسالام قېشىغا  
 بېرىپ، اللە تەلى نىڭ ھېساب ئېلىش، ھۆكۈم قىلىش  
 ئىشىنى باشلىشىنى تەلەپ بىرىشىنى تەلەپ قىلىدۇ،  
 ئادەم ئەلەيھىسسالام قورقۇپ ئۈنماي، نۇھ، ئىبراھىم،  
 مۇسا، ئىيسا ئەلەيھىسسالاملارغا بىر- بىرلەپ ئىلتىجا  
 قىلىدۇ، ئۇلارمۇ قورقۇپ جۈرئەت قىلالمايدۇ. كۆپچىلىك  
 ئىنسانلار مۇھەممەد ئەلەيھىسسالامدىن شاپائەت (يەنى  
 اللە تەلى دىن ھېساب ئېلىش، چارە- ھۆكۈم قىلىشنى  
 باشلىشىنى تەلەپ بىرىشنى) تەلەپ قىلىدۇ. مۇھەممەد  
 ئەلەيھىسسالاممۇ قورقۇپ اللە تەلى غا گەپ قىلالماي  
 بېشىنى سەجدىگە قويۇپ يىغلايدۇ. اللە تەلى: «ئۇ  
 مۇھەممەد! تەلىۋىڭنى سۆزلە، قوبۇل قىلىمەن» دەيدۇ.  
 رەسۇلۇللاھ پۈتۈن خەلقنى سوراق- ھېساب ئېلىپ،  
 جەننەتكە تىگىشلىكلەرنى جەننەتكە، دوزاخقا  
 تىگىشلىكلەرنى دوزاخقا ھۆكۈم قىلىشنى باشلىشىنى  
 تەلەپ قىلىدۇ. اللە تەلى ئىجابەت قىلىپ، ھېساب  
 ئېلىش، ھۆكۈم قىلىشنى باشلايدۇ. بۇ چوڭ شاپائەت  
 دېيىلىدۇ، بۇ شاپائەت مۇھەممەد ئەلەيھىسسالامغا يالغۇز  
 (2) ياخشى ئىشلىرى بىلەن خاتالىقلىرى تەڭ  
 باراۋەر كىلىپ قالغانلارنى جەننەتكە كىرگۈزۈشنى  
 تەلىشى.



(3) مۆئمىن مۇسۇلمانلارنىڭ جىنايىتى ئېغىر بولغان سەۋەبتىن ئوتقا تاشلانغانلارنى دوزاختىن چىقىرىپ، جەننەتكە كىرگۈزۈشنى تىلەپ شاپائەت قىلىشى.

(4) ئىمانى بار، ياخشى ئەمىلى يوق بولۇپ، دوزاختا ئۇزۇن كۈيۈشكە تىگىشلىك بولغانلارنىڭ ئازابىنى يەڭگىلەيتىش ئۈچۈن شاپائەت قىلىشى.

(5) چوڭ جىنايەتلەر سەۋەبىدىن دوزاخقا كىرگەن مۆئمىنلەرنى دوزاختىن چىقىرىپ جەننەتكە كىرگۈزۈشنى تىلەپ شاپائەت قىلىشى. بۇ شاپائەتلەر ھەممىسى راست. تەۋاتىر (قەتئىي راست) ھەدىسلەر بىلەن سابىتدۇر.

ئەمما بەزى كىشىلەر خىيال قىلغاندەك **اللە تعالى** ئەپۇ قىلىشنى خالىمايدىغان ئىنسانغىمۇ شاپائەت قىلغۇچى **اللە تعالى** نى تەڭلىككە سېلىپ، يۈزىنى تەڭلەپ تۇرۇپ شاپائىتىنى قوبۇل قىلدۇرۇش يوق. **اللە تعالى** مۇتلەق ئىختىيارى بىلەن شاپائەتكە تىگىشلىك ۋە لايىق بولغان بەندىسى ئۈچۈن ئۆزى خالىسا قوبۇل قىلىدۇ، بولمىسا رەت قىلىدۇ. شاپائەت قىلغۇچىنىڭ شاپائىتى قوبۇل قىلىنىشى ئۈچۈن شاپائەت قىلىنغۇچى گۇناھكار ئىنساننىڭ دۇنيادىن ئىمان بىلەن (ئىسلام دىنىغا چىن ئىشىنىش بىلەن) كەتكەن بولۇشى ھەم **اللە تعالى** شاپائەتنى قوبۇل قىلىشنى خالىغان بولۇشى شەرت. شۇڭا ئاخىرەتتە ئوتىدىن ساقلىنىش ئۈمىدىمىزنى شاپائەتكە باغلىماي، دۇنيادا ئىمان تەۋھىدىمىزنى كامىل



قىلىپ، اللہ قا ئىخلاى بىلەن بويسۇنۇپ، بۇيرۇغاننى تولۇق ئادا قىلىشقا تىرىشىپ، توسقاندىن يېنىش بىلەن ئۈمىدىمىزنى اللہ نىڭ ئەپۇ ۋە رەھمىتىگە قارىتىشىمىز لازىم.

اللہ تعالى نىڭ ئادەم ئەلەيھىسسالامدىن ۋە ئەۋلادىدىن ئەھدى ئالغىنى راستتۇر اللہ تعالى ئادەمنى ياراتقاندىن كېيىن ئادەمنىڭ قىيامەتكىچە دۇنياغا كىلىدىغان پۈتۈن ئەۋلادىنى نەسەمە (قارا ئاق چىكىت) سۈرىتىدە ھازىر قىلىپ، دۇنيا ھاياتىدا اللہ نى ئىتىراپ قىلىپ، اللہ قا قۇل بولۇپ ئىتائەت قىلىشقا ئەھدى ئالغانلىقى راست. كېيىن دۇنياغا كىلىپ ياشىغاندا اللہ نى تونۇمىغان، ئاسسىلىق قىلغانلار رۇزى مىساق (ئەھدى بەرگەن كۈن) دىكى ئەھدىسىدە تۇرمىغانلاردۇر.

اللہ تعالى ئەزەلدىن جەننەتكە كىرىدىغانلارنىڭمۇ، دوزاخقا كىرىدىغانلارنىڭمۇ سانىنى بىر پۈتۈن بىلەتتى. چۈنكى دۇنيادا ياشاش داۋامىدا اللہ نىڭ دىنىغا ئىشىنىپ ئىتائەت قىلىدىغانلارنى، ئىشەنمەيدىغان، ئىتائەت قىلمايدىغانلارنى اللہ تعالى بۇرۇن بىلەتتى. اللہ تعالى ئالدىن بىلگەن ئەھلى جەننەتنىڭ ۋە ئەھلى دوزاخنىڭ سانى كەم- زىيادە بولمايدۇ. شۇنىڭدەك، دۇنيادا ياشاپ ئۆتكەن ئىنسانلاردىن كىمنىڭ قانداق تونۇش، قانداق سۆز، ھەرىكەت قىلىپ ئۆتۈشىنى اللہ تعالى ئەزەلدىن بىلەتتى.



ھەر كىمنىڭ ئۆز ئىختىيارى بىلەن قىلغان ئىشى الله ئەزەلدىن بىلگىنىگە ئۇدۇل سادىر بولىدۇ. الله تعالى كىمنى قەيەر ئۈچۈن ياراتقان بولسا، شۇ كىشىگە شۇ يەرنىڭ شارائىتى ئاسان بولىدۇ. ئىنساننىڭ بۇرۇن قىلغان ئىشلىرىدىن بەكراق ئۆلۈمدىن بۇرۇنراق قىلغان ئىشلىرى ۋە تونۇشلىرى مۇتەبەر بولىدۇ. سائادەتمەن (جەننىتى) بولىدىغان كىشىمۇ، شەقى (دوزىخى) بولىدىغان كىشىمۇ الله تعالى ئەزەلدىن بىلگىنى ۋە ھۆكۈم قىلغىنى بويىچە بولىدۇ.

قازا (الله نىڭ ھۆكىمى) قەدەر (بۇرۇن قىلغان قارار توختامى) بولۇپ، ئالەمدە ھەممە ئىش قازا ۋە قەدەر بويىچە بولىدۇ. بۇ ھەرگىز ئىنساننى مەجبۇرى جەننىتى ياكى دوزىخى قىلىش ئەمەس. الله تعالى كېيىن يۈز بىرىدىغان ئىشلارنى ئالدىن بىلگەنلىكتىن، ئالدىن ئۇرۇنلاشتۇرۇلۇشى ھۆكۈم قىلىشىدۇر.

كاپىرلارنىڭ، جىنايەت قىلغۇچىلارنىڭ ئۆز جىنايىتىنى قەدەرگە ئارتىپ قويۇش ھەققى يوق.

قازا ۋە قەدەر الله تعالى ئۆزى بىلىدىغان بىر مەخپىي سىر بولۇپ، ئۇنىڭدىن پەيغەمبەرمۇ، ۋەلىمۇ خەۋەردار بولالمايدۇ. قازا ۋە قەدەر توغرىسىدا ئىنسان يىتەرسىز ئەقلى بىلەن كۆپ ئويلىنىشى، توقۇنۇش پەيدا قىلىشى توغرا ئەمەس، خەتەرلىكتۇر. بىزنى الله ياراتتى، الله باشقۇرىدۇ، قانداق قىلسا قىلىش ھوقۇقى بار ھەممە ئىش



قەدەر بويىچە بولۇشقا ئىشىنىشىمىز ھەم ئاللاھنىڭ دىنىغا  
ئىشىنىپ ئاللاھنىڭ قانۇن- شەرىئىتىگە ئەمەل قىلغانلار  
جەننەتكە كىرىشكە، دىنغا ئىشەنمىگەن، ئاسىيلىق  
قىلغانلار ئوت ئازابىغا دۇچار قىلىنىشىغا ئىشىنىشىمىز  
ھەر ئىككىسى ئاللاھنىڭ بۇيرۇقى. بۇ ئىككىنى بىر- بىرىگە  
زىتلەشتۈرمەي، ئاللاھ تەئالى ئىشىنىشكە بۇيرۇغانغا  
ئىشىنىش، ئىشلەشكە بۇيرۇغاننى ئىشلەش قۇللۇق  
ۋەزىپىمىز، ئىنسانلىق بۇرچىمىز. ئاللاھنىڭ رەھمىتىدىن  
ئۈمىد قىلىپ، ئازابىدىن قورقۇشىمىز قۇللۇق  
مەسئۇلىيىتىمىز. ئاللاھ ھېچكىمگە قەتئىي زۇلۇم قىلمايدۇ،  
قىلغان ياخشىلىقىمىزنى بىكار قىلمايدۇ.  
ياخشىلىقىمىزغا چوقۇم ئەجرى بېرىدۇ، خاتالىقىمىزنى  
خالىسا ئەپۇ قىلىدۇ، خالىسا جازالايدۇ دەپ ئىشىنىپ،  
قازا ۋە قەدەر مەسىلىسىنىڭ ماھىيىتىنى ئاللاھ بىلىدۇ دەپ  
جىم تۇرۇپ باش ئىگىشىمىز لازىم. قازا ۋە قەدەر  
توغرىسىدا تالاش- تارتىشنى كۆپ قىلغان ئادەم ئاخىرى  
ئېزىپ ئىمانىنى ساقلىيالمايدۇ. شۇڭا رەسۇلۇللاھ مەئىنى  
قىلغان.

ئاسمان- زېمىندا ھەر قانداق نەرسە ئاللاھ تەئالى بار  
قىلغاندا بار بولىدۇ. ئاللاھ تەئالى ھەممە نەرسىنى بەك  
ياخشى، تولۇق، پايدىلىق، ياراتتى. ئىنسانلارغا نىسبەتەن  
بەزى نەرسە چىرايلىق، بەزى نەرسە سەتدەك كۆرۈنۈشى



ئىنسان ماھىيىتىنى بىلەلمەسلىكىدىندۇر.

اللہ تعالیٰ ئىبراھىمنى دوست تۇتتى. مۇساغا سۆز قىلدى، بۇنىڭغا چوقۇم راست دەپ ئىشىنىمىز.  
اللہ تعالیٰ نىڭ پەرىشتىلىرى بارلىقىغا، ھەر قايسىسىنىڭ اللہ تعالیٰ بۇيرۇغان ۋەزىپىسى بارلىقىغا ئىشىنىمىز.

اللہ تعالیٰ ئىنسانلار تارىخى دەۋرىدە بىر بۆلۈك ئىنسانلارنى مەخسۇس يىتىشتۈرۈپ ئۆزىگە ئەلچى (اللہ بىلەن ئىنسانلار ئارىسىدا ۋاستە) قىلىپ پەيغەمبەر قىلغىنى راست دەپ ئىشىنىمىز. ھەم شۇ پەيغەمبەرلەرگە چۈشۈرۈلگەن كىتابلار، تەلىمات ۋاراقلىرى، ۋەھىيلەرنىڭ راستلىقىغا ئىشىنىمىز. ھەممە پەيغەمبەرلەر ھەق ئۈستىدە، ھەممىسى اللہ نىڭ بۇيرۇقىنى يەتكۈزگۈچىلەر دەپ ئىشىنىمىز.

پەيغەمبىرىمىز مۇھەممەد ئەلەيھىسسالام اللہ تعالیٰ تەرەپتىن بىزگە يەتكۈزگەن ۋەھىيى (قۇرئان، ھەدىس) خەۋەرلىرىگە، تەلىماتلىرىغا ئىقرار قىلىپ، راست دەپ ئىشەنگەن كىشىنى مۆئمىن دەيمىز. اللہ تعالیٰ ئۆزى بىزگە كۆرسىتىشكە بىز لايىق بولمىغاچ، ۋۇجۇدىمىز تاقەت قىلالمايدىغان بولغاچ اللہ نى بۇ دۇنيادا كۆرەلمىگەنلىكىمىزدىن «اللہ قانداقراقى؟» دەپ ئويلاپ كېتىش، ئۇنداق ياكى مۇنداق خىيال قىلىش توغرا



ئەمەس. پەقەت اللہ بار، شېرىكى يوق، تەڭرىشى يوق،  
ئوخشىشى يوق، ھەممە سۈپەتلىرى بار دەپ  
ئىشىنىشىمىز كېرەك. اللہ بىلدۈرمىگەن غايىب نەرسىلەر  
ئۈستىدە خىالىمىز، گۇمانىمىز توختالماسلىق،  
ئويلانماسلىق، ۋەھىي خەۋىرىگە ئىشىنىش كېرەك.

اللہ تعالى دىن مۇھەممەد ئەلەيھىسسالامغا  
كەلگەنلىكى ئىنىق بولغان ۋەھىي بىلەن خەۋەر قىلىنغان  
دىن ئىشلىرىنى ئەقلىمىزگە، زامانەمىزگە ئۇدۇللايمەن دەپ  
ئۆزگەرتەيمىز، تاكالىشمايمىز. قۇرئان اللہ تعالى نىڭ  
قەدىم سۆزى، جىبرىئىل پەرىشتە مۇھەممەد  
ئەلەيھىسسالامغا 23 يىل ئىچىدە پارچە-پارچە ئېلىپ  
چۈشكەن. ئايەتلەرنىڭ ھازىرقى تەرتىۋىنى كاتىبلارغا  
رەسۇلۇللاھ ئۆزى (ۋەھىينىڭ بۇيرۇقى بويىچە) كۆرسىتىپ  
بەرگەن. قۇرئان ھېچكىمنىڭ سۆزىگە ئوخشىمايدۇ،  
ھېچكىم قۇرئاننىڭ بىرەر سۈرىسىگىمۇ ئوخشىتىپ  
سۆزلىمەيدۇ دەپ ئىشىنىمىز. قۇرئاننى مەخلۇق  
دېمەيمىز، اللہ نىڭ كالامى دەيمىز. ئىسلام دىنىمىزنىڭ  
توغرا يولىدا مېڭىپ، دىننى قوغداشقا بىرلەشكەن  
مۆئمىنلەردىن ئايرىلمايمىز.

بىزنىڭ قىلىمىزگە قاراپ ئىبادەت قىلىدىغان،  
يەنى ئىسلام دىنىغا راست ئىشىنىدىغان مۇسۇلماننى،  
گۇناھ سادىر قىلغىنى ئۈچۈن كاپىر دېمەيمىز. گۇناھنى  
خاتالىق ئەمەس دەپ تونۇپ قىلماي، گۇناھ دەپ تونۇپ



قورقۇپ تۇرۇپ، اللە دىن ئەپۇ ئۈمىد قىلىپ ياكى غەپلەت بېسىپ سادىر قىلغۇچىنى كاپىر دېمەيمىز. ئەمما گۇناھنى كۆزگە ئىلمەي، قىيامەت كۈنىدىكى ئازابقا ئىشەنمەي بىپەرۋا ھالدا قىلىدىغان ئادەم اللە نىڭ قۇرئانىدىكى خەۋىرىگە ئىشەنمىگەچكە كاپىر بولىدۇ.

ئىمانى بار ئادەمگە گۇناھ زىيان كەلتۈرمەيدۇ دېمەيمىز. اللە ئۈچۈن، مۇسۇلمانلار ئۈچۈن ياخشى ئىش قىلغۇچىلارنىڭ كەمچىلىكلىرىنى اللە ئەپۇ قىلىۋىدىغانىكى دەپ ئۈمىد قىلىمىز. مۇسۇلمان ئادەم ھەر قانچە سالىھ، تەقۋادار (ياراملىق ئىشلارنى قىلىدىغان، گۇناھتىن ساقلىنىدىغان) بولسىمۇ، اللە نىڭ ئازابىدىن خاتىرجەم بولمايمىز. بۇ كىشى جەننەتكە كىرىدۇ دەپ ھۆكۈم قىلمايمىز. مۇسۇلمانلارنىڭ گۇناھكارلىرى ئۈچۈن اللە تعالى دىن مەغپىرەت (كەچۈرۈم) تەلەپ قىلىمىز. ئۇلارنىڭ ئازابقا دۇچار بولۇشىدىن قورقىمىز. ھەم ئۇلارنى اللە نىڭ ئەپۇ قىلىشىدىن ئۈمىدسىزلەندۈرمەيمىز. بەندىلەرگە قانداق ھۆكۈم قىلىشتا مۇتلەق ئىختىيار اللە تعالى دا. ئەمەل - ئىبادەتنى كۆپ قىلغانغا مەغرۇر بولۇپ اللە نىڭ ئازابىدىن خاتىرجەم بولۇش، گۇناھنىڭ كۆپلىكىگە قاراپ اللە نىڭ رەھىم قىلىشىدىن ئۈمىد ئۈزۈش ئىسلام دىنىنىڭ ئوتتۇرىدىكى يولى ئەمەس، ئىككى ياقىدىكى يول بولۇپ، مۇسۇلمانلار ئۈچۈن ھەق، توغرا يول بۇ ئىككى يولنىڭ ئوتتۇرىسىدىكى يول. يەنى



ھەم قورقۇش، ھەم ئۈمىد قىلىشنى بىرلەشتۈرۈش يولىدۇر.  
بىلىش كېرەككى، اللە تەئالى بۇيرۇغان ئىشلارنى  
رەسۇلۇللاھ كۆرسەتكەن يول بويىچە ئادا قىلىپ، ئۇنىڭغا  
ساۋاب ئۈمىد قىلىش، گۇناھنىڭ گۇناھلىقىنى بىلمەي  
قىلىپ سالغاندىن كېيىن، گۇناھلىقىنى بىلگەن ھامان  
يېنىپ، پۇشايمان قىلىپ، تەكرار سادىر قىلماس بولۇپ،  
تەۋبە قىلغاندىن كېيىن، اللە تەئالى دىن كەچۈرۈم ئۈمىد  
قىلىش توغرا ئۈمىد بولىدۇ. ئەمما گۇناھنى كۆزگە  
ئىلماي، قورقماي، تەكرار سادىر قىلىپ تۇرۇپ كەچۈرۈم  
ئۈمىد قىلىش مەغرۇرلۇق (ئۆزىنى ئالدىغانلىق) دۇر.

ئىمان (دىنغا ئىشىنىش) بولسا: اللە تەئالى  
رەسۇلۇللاھ ئارقىلىق بىزنى ئىشىنىشكە بۇيرۇغان  
ھەقىقەتلەرگە چىن يۈرەك بىلەن ئىشىنىش، ھەم تىل  
بىلەن ئىقرار قىلىشتىن ئىبارەت بولغىنى ئۈچۈن،  
ئىشىنىدىغان ھەقىقەتلەردىن بىرەرسىگە ئىشەنمەس  
بولمىغان ياكى ئىقرار قىلماس بولمىغان ئادەمنى  
مۆئمىن قاتارىدىن چىقىرىۋەتمەيمىز. يەنى دىندا گۇناھ  
ھېسابلانغان ئىشنى گۇناھ دەپ تونۇپ تۇرۇپ اللە دىن  
قورقماي تۇرۇپ، ئەپۇ ئۈمىدى بىلەن گۇناھ قىلغۇچىنى  
كاپىر دېمەيمىز.

اللە تەئالى پەرز قىلغان ئەمەللەرنىڭ بەزىسىنى ئادا  
قىلىپ، بەزىسىنى بەزى سەۋەبلەر تۈپەيلى ئادا قىلماي،  
بەزى گۇناھلاردىن ساقلىنىپ، بەزى گۇناھلىرىنى



نەپسىنى ياندۇرالمىي قىلىپ، ئارقىسىدىن اللە دىن قورقۇپ پۇشايمان قىلىپ، ئارىسالدى بولۇپ قالغان، يۈرىكىدە اللە نىڭ ئەمرىگە ھۆرمەت قىلىش، گۇناھتىن قورقۇش بولغان، لېكىن ئىشىنى جايىدا قىمايدىغان ئادەمنى دىنىسىز دېمەيمىز، كاپىر دېمەيمىز. پاسىق، ئاسىي دەيمىز دېگەن سۆز ئىمام ئەزەمدىن تارتىپ دوكتور قەرزىلغىچە بولغان ھەقىقەت ئىزدىگۈچى ئىسلام ئالىملىرىنىڭ قارشى بولۇپ، مۇشۇ توغرا.

اللە تعالى قۇرئاندا سۆزلىگەن ئېتىقادلار، ھۆكۈملەر، تارىخى ۋەقەلەر، غايىب ئالەمدىن بەرگەن خەۋەرلەر ھەممىسى راست، توغرا.

مۇھەممەد ئەلەيھىسسالامدىن رىۋايەت قىلىنىپ، بىزگە يەتكۈزۈلگەن راست ھەدىسلەردە بايان قىلىنغان ئەقىدىلەر، ھۆكۈملەر، قانۇن-شەرىئەتلەر، خەۋەرلەر ھەممىسى راست، توغرا دەپ تونۇيمىز، ئىشىنىمىز، ئەمەل قىلىمىز.

ئىمان بىر يەنى: ئىشىنىدىغىمىز، ئەمەل قىلىدىغىنىمىز پەقەت ئىسلام شەرىئىتى. بويىنىدىغىنىمىز، تەزىم قىلىدىغىنىمىز، ئۈمىد قىلىدىغىنىمىز، قورقۇدىغىنىمىز پەقەت يالغۇز اللە تعالى. پەيغەمبەر اللە نىڭ ئەلچىسى، اللە نىڭ بۇيرۇقىنى يەتكۈزگۈچى ۋاستە بولغىنى ئۈچۈن پەيغەمبەرگە قەتئىي



ئەگىشىمىز، بويسۇنىمىز.

كىم بولۇشى، كىمنىڭ بۇيرۇقى بولۇشىدىن  
قەتئىينەزەر، اللە نىڭ، پەيغەمبەرنىڭ بۇيرۇقىغا ئۇدۇل  
بولمىغان بۇيرۇقلارغا، كىشىلەرگە رازىلىق بىلەن  
بويسۇنمايمىز. ئەگەر اللە نىڭ، رەسۇلۇللاھنىڭ دىنىغا،  
قانۇنىغا، شەرىئىتىگە خىلاپ ئەقىدىلەرنى، خىلاپ  
ئىشلارنى ئىختىيارى ھالدا قوبۇل قىلساق، اللە تعالى غا  
قوشۇپ باشقا ئىلاھقا ئىبادەت قىلغان (بويسۇنغان)  
بولىمىز.

اللە تەرەپتىن، رەسۇلۇللاھ تەرەپتىن سۆزلەنگەن  
ئادەملەر سۆزلىرىنىڭ راست ياكى يالغانلىقىنى  
ئىنىقلاش ھەققىمىز بار، اللە ۋە رەسۇلۇللاھنىڭ سۆزى  
ئىكەنلىكى راست بىلىنگەندىن كېيىن ئۇنىڭغا قەتئىي  
بويسۇنىمىز، توكۇر دەلىل چىقارمايمىز.

ئىسلام دىنىغا ئىشەنگۈچىلەر- ئىشىنىدىغان  
ھەقىقەتلەرگە ئىشىنىشتە باراۋەر، كەم- زىيادە ئەمەس.  
ئەمما ئىشەنگەنگە ئەمەل قىلىشتا، توسقان ئىشلاردىن  
ساقلىنىشتا باراۋەر ئەمەس. ئەمەل قىلىش، ساقلىنىش  
تولۇق بولغانلار اللە تعالى ئالدىدا ھۆرمەتلىك. ئىسلام  
دىنىغا چىن قەلبىدە ئىشەنگەن مۆئمىنلەر اللە تعالى نىڭ  
دوستلىرى، يېقىنلىرى.

مۆئمىنلەر چىن يۈرىكىدە ئىشىنىغان ھەقىقەتلەر

بولسا:



1. اللہ تعالیٰ ئەزەلدىن بار، ئەبەدى بار قۇرئان، ھەدىستە سۆزلەنگەن پۈتۈن سۈپەتلىرى، خۇسۇسىيەتلىرى راست، ئىنسانلار ۋە بارلىق مەخلۇقلارنىڭ باش ئىگىشىگە، ئاجىزلىق بىلەن بويسۇنۇشىغا يالغۇز اللہ تعالیٰ ھەقلىق. اللہ تعالیٰ غا قوشۇپ باشقىسىغا ئىبادەت قىلىشقا (بويسۇنۇشقا) بولمايدۇ دەپ ئىشىنىش.

2. اللہ تعالیٰ نىڭ پەرىشتىلىرى بارلىقى، ئۇلار اللہ قا ئاسىي بولمايدىغان، بەك ئىتائەتلىك ئەسكەرلىرى ئىكەنلىكىگە ئىشىنىش.

3. اللہ تعالیٰ بەزى پەيغەمبەرلەرگە كىتاب چۈشۈرگەن، تەۋرات، زەبۇر، ئىنجىل، قۇرئان بۇ كىتابلارنىڭ مەشھۇرلىرى. تەۋرات، زەبۇر، ئىنجىللار دىن ساتقۇچى خائىنلار تەرىپىدىن ئۆزگەرتىلگەن، بۇزۇۋېتىلگەنلىكتىن، اللہ تعالیٰ مۇھەممەد ئەلەيھىسسالامغا قۇرئاننى چۈشۈرگەندىن كېيىن، ئۇ كىتابلارغا ئەمەل قىلىشنى ئەمەلدىن قالدۇرغان. ئەمما ئۇ كىتابلارنىڭ ئەسلىسى اللہ تعالیٰ دىن چۈشكەن كىتابلار ئىكەنلىكىگە ئىشىنىشكە بۇيرۇلدۇق.

قۇرئاننى اللہ تعالیٰ ئۆزى ئاسرايدىغان بولۇپ، ئىنسان ئۇنى ئۆزگەرتەلمەيدىغان، ھەتتا ئۇنىڭغا بىر ھەرپ قوشۇشقا، ياكى بىر ھەرپ ئازايتىشقا، ئالماشتۇرۇشقا ھېچكىمنىڭ كۈچى يەتمەيدىغان، ھەممە زامان، ھەر قانداق شارائىتقا مۇناسىپ كېلىدىغان



موئىجىز (ئاجىز قىلغۇچى كۈچ) قىلىپ چۈشۈرگەنلىكتىن، دۇنيادىكى پۈتۈن ئىنسانلار قۇرئانغا ئىشىنىشكە، ھەم قۇرئانغا ئەمەل قىلىشقا اللە تەرەپتىن بۇيرۇلغان.

مۆئمىن مۇسۇلمانلارنىڭ دۇنيالىق، ئاخىرەتلىك بەختىمىز قۇرئانغا ئىشىنىپ، ئەمەل قىلىشتا. ئەقىدىدە، سۆزىمىزدە، ئىشىمىزدا قۇرئانغا خىلاپلىق قىلماسلىقتا. 4. اللە تعالى ئادەم ئەلەيھىسسالامدىن باشلاپ، مۇھەممەد ئەلەيھىسسالامغا كەلگۈچە نۇرغۇن كىشىلەرنى پەيغەمبەر (ئۆزى بىلەن بەندىلىرى ئارىسىدا ۋاستە، ئەلچى) قىلغانلىقىغا ئىشىنىش.

25 پەيغەمبەرنىڭ ئىسمى ۋە بەزى ۋەقەلىرى قۇرئاندا سۆزلەنگەن بولۇپ، بۇلارغا ئايرىم- ئايرىم ئىشىنىمىز، قۇرئاندا، ھەدىستە ئىسمى كۆرسىتىلمىگەن نۇرغۇنلارنىڭ تارىختا ئۆتكىنىگە قۇرئاننىڭ خەۋىرىگە ئاساسەن ئىشىنىمىز. يەنى: اللە تعالى ئۆتمۈش تارىختا قايسى مىللەتكە، قايسى يۇرتقا كىمنى پەيغەمبەر قىلغان بولسا، ھەممىسى راست پەيغەمبەر دەپ ئومۇملاشتۇرۇپ ئىشىنىش لازىم.

5. بىر كۈنى بۇ يەر شارى ۋەيران بولۇپ، اللە تعالى ئاخىرەت ئالىمىنى بارلىققا كەلتۈرىدۇ. ھەممە ئۆلۈكلەر تىرىلىپ چىقىدۇ. اللە تعالى ھېساب ئېلىپ تىگىشلىك چارە قىلىدۇ. ئىشەنگۈچىلەر جەننەتكە، كاپىرلار،



مۇناپىقلار دوزاخقا ئەبەدى ھۆكۈم قىلىنىدۇ دەپ ئىشىنىش.

6. ئالەمدە بولىدىغان ياخشى-يامان ھادىسىلەر، كائىناتنىڭ ھەرىكەتلىرى، ئىنتىزاملىرى، ھەممە ئىش ئالەمىنىڭ قەدەرى (پەيدا قىلىشى، ئورۇنلاشتۇرۇشى، ئالدىن قارارلاشتۇرۇشى) بويىچە بولۇشىغا ئىشىنىش.

بىز مۆئمىنلەر يۇقارقى ئالتە ھەقىقەتكە چىن يۈرىكىمىزدە راست دەپ ئىشىنىمىز. بۇ ئالتىنىڭ بىرەرسىگە ئىشەنمىگەن ئادەم دىنغا ئىشەنگۈچى ئەمەس. بۇ ئالتىگە ئىشىنىشتە ھەممە كىشى ئوخشاش. ئەمما ئىشىنىشنىڭ كۈچلۈك ئاجىزلىقىدا ۋە دىننىڭ بۇيرۇقلىرىغا ئەمەل قىلىشتا ئوخشاشمايدۇ.

تارىختا ئۆتكەن پەيغەمبەرلەردىن بىرەرسىگە ئىشەنمەي قالمايمىز. بىرەر پەيغەمبەرگە ياكى ئالەم چۈشۈرگەن كىتابلارنىڭ بىرەرسىگە ئىشەنمەسلىك ئالەمىنىڭ ئالەمىنى يالغانچى دېگەنلىك بولۇپ، ئۇ ئادەمنىڭ باشقا ئىشىنىشلىرى بىكار بولىدۇ.

ئىسلام دىنىدا ئىشىنىشكە بۇيرۇلغان يۇقارقى ئالتە ھەقىقەتكە ئىشەنگەن، ئالەم دىن باشقا ئىبادەت (ئىتائەت) قىلىنغۇچى يوقلىقىغا ئىشەنگەن تۇرۇپ، غەپلەت بېسىپ، سەل قاراپ چوڭ گۇناھلارنى سادىر قىلغان، تەۋبە قىلمىغان (گۇناھتىن قول يىغىمىغان) تۈپەيلىدىن دوزاخقا



تاشلانغانلار ئوت ئازابىدا داۋاملىق قالمايدۇ. ھېساب ئېلىنغاندىن كېيىن اللہ تعالى خالىسا كەچۈرىدۇ، خالىسا ۋاقىتلىق ئوتقا سالىدۇ. كېيىن ئوتدىن چىقىرىپ جەننەتكە كىرگۈزىدۇ. ئۆزى بىۋاستە كەچۈرىدۇ، ياكى شاپائەت قىلغۇچى (كەچۈرۈم تىلىگۈچى) لەرنىڭ تىلىشى بىلەن اللہ خالىسا كەچۈرىدۇ. بۇنى اللہ تعالى قۇرئاندا خەۋەر قىلغان.

ئى اللہ! ئى ئىسلامنىڭ ۋە ئىسلام ئەھلىنىڭ ئىگىسى!

بىزنى سەن بىلەن قىيامەت كۈنى كۆرۈشكەنگە قەدەر ئىسلامدا مۇستەھكەم تۇرغۇزغىن. ئۆزەڭدىن ئۆزگىگە باش ئەگدۈرمىگىن! يارب العلمين

ئىمانى كۈچلۈك، ئەمەل - ئىبادەتنى ئوبدان قىلىدىغان سالىھ كىشىگىمۇ ئىقتىدا قىلىپ ناماز ئوقۇيمىز. ئىمانى ساق، مۇناپىق ئەمەس، لېكىن بەزى گۇناھلارنى سادىر قىلىدىغان مۆئمىن ئادەمگىمۇ ئىقتىدا قىلىپ ناماز ئوقۇيمىز. سالىھ، ياخشى بولسۇن، گۇناھكار بولسۇن، ئىسلام دىنىغا چىن قەلبىدە ئىشەنگەن بويىچە ۋاپات قىلغان كىشىگىمۇ مېيىت نامىزى ئوقۇيمىز. ئۆز مىللىتىمىزدىن بولسىمۇ دىنىمىز ئادەمگە مېيىت نامىزى ئوقۇشقا بولمايدۇ. بۇ توغرىدا قۇرئاندا ئايەت بار. ھەر قانچە ئىبادەتچى يارام كىشىگىمۇ «بۇ كىشى جەننەتتى» دەپ ھۆكۈم قىلمايمىز. ئىمانى بار، پاسىق



گۇناھكارمۇ «بۇ كىشى دوزىخى» دەپ ھۆكۈم قىلمايمىز.  
ئاقىۋەتنى ۋە كىشىلەرنىڭ ئەسرارىنى اللە ئۆزى بىلىدۇ  
دەپ اللە قا تاپشۇرىمىز.

ئىسلام دىنىنىڭ ھۆكۈمىدە ئۆلۈم كەلمىگەن  
ئادەمنى ھەر قانداق بانا- سەۋەب بىلەن ئۆلتۈرۈشنى راۋا  
كۆرمەيمىز.

مۇسۇلمانلارغا قارشى قوزغالمايمىز. ئىسلام قانۇنى  
ئىجرا قىلىدىغان مۇسۇلمان ھۆكۈمەتكە، ئەمەلدارغا زۇلۇم  
قىلىسىمۇ ئىسيان كۆتۈرمەيمىز. ئۇلارنى قاغاپ دۇئا  
قىلمايمىز. ئىتائەتتىن باش تارتمايمىز. ئۇلار ئىسلام  
شەرىئىتىگە خىلاپ ئىشقا بۇيرۇمىغان شەرت بىلەن  
ئۇلارغا بويسۇنۇش ۋاجىب دەپ قارايمىز. ئىسلامغا خىلاپ  
سىياسەتلەر، بۇيرۇقلارغا كىم بۇيرۇغان بولسۇن،  
ئىختىيارى بويسۇنۇشقا بولمايدۇ. ئۇنى مەئبۇد قىلغان  
بولىدۇ.

رەسۇلۇللاھ يولغا قويغان ئىشلارغا ئەمەل قىلىمىز.  
ئىسلام ئۈچۈن ئۆيۈشكەن جامائەتتىن ئايرىلمايمىز.  
ئۇلاردىن بۆلۈنۈپ باشقا گورۇھ توپلىمايمىز.

ئىسلام شەرىئىتى بويىچە ھۆكۈم قىلىدىغان، توغرا  
ئىش قىلىدىغان ئادىل مۇسۇلمانلارنى، دىنغا،  
مۇسۇلمانلارغا خىيانەت قىلمايدىغان ئىشەنچلىك  
كىشىلەرنى دوست تۇتىمىز. خائىن، زالىملارنى ئۆچ  
كۆرىمىز. گۇمانلىق ئىشلارنى اللە بىلىدۇ دەپ اللە قا



تاپشۇرىمىز.

تاھارەت ئالغاندا مەسھى قىلىشقا بولىدىغان  
ئايىغلارغا مەسھى قىلىشنى توغرا دەپ قارايمىز.  
سەپەردىمۇ، يۇرتتىمۇ مەسھى قىلىشقا رۇخسەت بار  
چۈنكى ئايىققا مەسھى قىلىش رەسۇلۇللاھ  
ئەلەيھىسسالامدىن ئوچۇق ئىسپاتلانغان ئىش.

ھەج قىلىش، جىھاد قىلىش دائىم كۈچكە ئىگە  
بولغان پەرز. ھەج بىلەن جىھادغا باشلاپ ماڭغۇچى  
رەھبەر ياخشى، سالىھ مۇسۇلمان بولسۇن، مەيلى  
ناچارراق مۇسۇلمان بولسۇن، بويسۇنۇپ، توپىتىن  
ئايرىلماي بېرىش لازىم.

ئىنسانلارنىڭ ياخشى-يامان سۆزلىرىنى،  
ئىشلىرىنى شۇ چاغدا دەپتەرگە يازىدىغان، ھەر بىر  
ئادەمگە مەسئۇل پەرىشتە بارلىقىغا ئىشىنىمىز. اللە تەئالى  
بىزلەرنى ساقلاشقا پەرىشتىلەرنى مەسئۇل قىلدى دەپ  
ئىشىنىمىز.

ھەممە تىرىكلەرنىڭ جانلىرىنى، ۋاقتى كەلگەندە  
ئېلىشقا مەسئۇل قىلىنغان پەرىشتە بارلىقىغا  
ئىشىنىمىز.

قەبرىگە ئىككى پەرىشتە كىرىپ، قەبرىدىكى  
ئادەمدىن «سېنى ياراتقان ئىگەڭ كىم؟ سەن قايسى دىنغا  
ئىشەنگەن؟ پەيغەمبىرىڭ كىم؟» دەپ سورىشىنىڭ  
چوقۇم راستلىقىغا ئىشىنىمىز. بۇ توغرىدا رەسۇلۇللاھ



ئەلەيھىسسالامنىڭ سۆزلىگەن ھەدىسلىرى بەك ئىنىق، راست. شۇڭا بۇ توغرىدا شەك قىلمايمىز.

بىلىش كېرەككى: بۇ دۇنيادىكى بەش سىزىم ئەزا بىلەن بىلىدىغان نەرسىلەرنى سىزىم ئەزا بىلەن كۆرىمىز، بىلىمىز. ئەقلىمىز بىلەن ئويلاپ بىلىدىغان ھەقىقەتلەرنى ئەقلىمىز بىلەن بىلىمىز. سىزىم ئەزا بىلەنمۇ، ئەقىل بىلەنمۇ بىلەلمەيدىغان، اللە ئۆزى بىلىدىغان، بىزدىن غايىب ھەقىقەتلەرمۇ كۆپ، ئۇنى اللە نىڭ پەيغەمبىرىگە ۋەھىي قىلىشى، پەيغەمبەرنىڭ بىزگە يەتكۈزۈشى بىلەن بىلىمىز ۋە ئىشىنىمىز. بىزنىڭ دىنىغا ئىشەنگىنىمىزنىڭ پەرقى شۇ يەردە. قەبرىدىكى ئەھۋاللارمۇ غەيب ئىشلاردىن بولۇپ، ۋەھىينىڭ (قۇرئان، ھەدىسنىڭ) خەۋىرىگە ئاساسەن ئىشىنىمىز. ئاخىرەت ئىشلىرىنى، قەبرىدىكى ئىشلارنى بۇ دۇنيا ئىشلىرىغا قىياس قىلىپ، ئەقلىمىزنى قايمۇقتۇرۇش توغرا ئەمەس. ئىنساننىڭ بىلىش ئىقتىدارى چەكلىك، بەك ئاز. قۇرئاننىڭ بېشىدا اللە تەئالى: «دىنغا ئىشەنگۈچى، شېرىكتىن ساقلانغۇچىلارنىڭ بىر شەرتى غەيبىگە ئىشىنىش» دېگەن.

«ياخشى ئىش قىلغۇچى مۆئمىنلەرگە قەبرە باغچا بولىدۇ، كاپىر مۇناپىقلارغا قەبرە ئوت كاتىكى بولىدۇ» دېگەن رەسۇلۇللاھنىڭ خەۋىرىگە ئىشىنىمىز. قەبرىدە راھەتمۇ، ئازابمۇ ئاساسەن روھقا بولىدۇ،



بەدەنگىمۇ تەسىرى بولىدۇ. ئەمما ئاخىرەتتىكى جەننەت راھىتى، دوزاخ ئازابى بەدەن بىلەن روھقا بىرلىكتە بولىدۇ. يەر شارى ۋەيران قىلىنىپ، ئاخىرەت بارلىققا كەلگەن كۈنى پۈتۈن ئۆلۈكلەر تىرىلىپ، پۈتۈن ئىنسانلار توپا ئاستىدىن چىقىپ، قىيامەت مەيدانىغا توپىلىنىپ، ھەر بىر ئادەم ئۆزىنىڭ دۇنيادا قىلغان ياخشى-يامان ئىشلىرىدىن **اللە تەالى** ئالدىدا ھېساب بېرىشى، قىلغان ئىشلىرى يېزىلغان دەپتەرنى ھەر كىم ئۆزى ئوقۇپ ئىقرار قىلىشى، ياخشى-يامان چارە ھۆكۈم قىلىنىشى، يەنى مۆئمىن-ياخشىلار جەننەتكە، ئاسىيلار ئوتقا ھۆكۈم قىلىنىشى، ئىنسانلارنىڭ دۇنيادا قىلغان ياخشى-يامان ئىشلىرى ئۆلچەپ كۆرۈلۈپ تىگىشلىك چارە قوللىنىلىشى راست دەپ ئىشىنىمىز. دوزاخ ئۈستىگە تارتىلغان كۆۋرۈكىدىن ھەممە ئادەم ئۆتۈشى، دوزىخىلارنىڭ كۆۋرۈكتىن يىقىلىپ ئوتقا چۈشۈپ كېتىشى، جەننىتىلەر كۆۋرۈكىدىن ساق ئۆتۈپ جەننەتكە كىرىشى راست دەپ ئىشىنىمىز.

جەننەتمۇ، دوزاخمۇ ئەبەدى بار تۇرىدۇ. جەننىتىلەرمۇ، دوزىخىلارمۇ ئۆلمەيدۇ، يوقالمايدۇ دەپ ئىشىنىمىز.

**اللە تەالى** جەننەتنى، دوزاخنى ئىنساننى يارىتىشتىن بۇرۇن ياراتقان، **اللە** جەننەتكە لايىقلارنى، دوزاخقا لايىقلارنى ئەزەلدىن ئالدىن بىلگەچكە، ئۇلارنىڭ سانىنى



مۇقىملاشتۇرغان. جەننەتكە لايىق تاپقان قۇللىرىنى  
ئىلتىپات - مەرھەمەتتى بىلەن جەننەتكە كىرگۈزىدۇ،  
دوزاخقا لايىقلارنى ئادالەتتى بىلەن ئوتقا تاشلايدۇ.  
ئىنسانلارغا كىلىدىغان ياخشىلىق - يامانلىقلار الله تعالى  
ئەزەلدىن بىلىپ قارارلاشتۇرغان قەدەر بويىچە كىلىدۇ.  
ھەر ئادەم الله تعالى ئەزەلدىن بىلىپ قارارلاشتۇرغان  
بويىچە ئىشلەيدۇ. ۋە شۇ ئىش ئۇ كىشىگە ئۇدۇل  
كىلىپ قالىدۇ، شارائىتى ھازىرلىنىپ قالىدۇ، بۇ مەزمۇندا  
راست ھەدىس بار.

قەدەر بولسا: الله بىلىدىغان، ئىنسان تولۇق  
چۈشىنىشكە ئاجىز كىلىدىغان سىر بولغاچقا، ۋەھىي  
خەۋىرىگە ئاساسەن ئىشىنىمىز، تۇلا كۈچىلىمايمىز.  
ئىنسانغا الله تعالى كۈچ - قۇۋۋەت، قابىلىيەت  
بەرمىگەن، شارائىت يارىتىپ بەرمىگەن ئىشنى ئىنسان  
قىلالمايدۇ. الله ياردەم قىلمىسا ئىنسان گۇناھتىن  
ساقلىنالمىدۇ. الله كۈچ - قۇۋۋەت بەرمىسە ئىنسان الله قا  
ئىبادەت قىلالمايدۇ. الله شارائىت يارىتىپ بەرمىسە،  
ئىنسان توغرا يولدا تەۋرىمەي تۇرالمىدۇ. ھەممە ئىش الله  
نىڭ خالىشى، ھۆكۈم قىلىشى، بىلىشى بويىچە بولىدۇ.  
الله نىڭ خالىشى ھەممە خالاشلارنى باسىدۇ. الله تعالى  
نىڭ ھۆكۈمى پۈتۈن ئامال - چارىلەرنى يىڭىدۇ. الله  
ھېچكىمگە زۇلۇم قىلمىغان ھالدا ئۆزى خالىغاننى قىلىدۇ.  
الله نىڭ قىلغان ئىشىدىن سۇئال سورالمىدۇ. الله ئۆز



بەندىلىرىدىن سۇراق سورايدۇ. ھېساب ئالىدۇ دەپ ئىشىنىمىز.

تىرىك كىشىلەرنىڭ ۋاپات بولغانلار ھەققىدە قىلغان دۇئالىرى ۋە سەدىقلىرىنىڭ ئۆلگەن مۇسۇلمانغا پايدىسى بار دېمەك: **اللھ تەالى** دۇئانى، سەدىقنى قوبۇل قىلسا، ئۆلۈكلەرنىڭ گۇناھىنى كەچۈرىدۇ، ياكى دەرىجىسىنى يۇقىرى كۆتۈرىدۇ. ئەمما ئۆلۈك ئۈچۈن قۇرئان ئوقۇسا، نەپلى ناماز ئوقۇسا، نەپلى روزا تۇتسا، ساۋابى ئۆلۈككە بولامدۇ. بولمامدۇ؟ دېگەن توغرىدا ئىمام ئەئزەم قاتارلىق كۆپ ساندىكى ئالىملار پايدىسى بار دەپ قارايدۇ. مېيتنى دەپنە قىلغاندىن كېيىن، قەبرىستاندا قۇرئان ئوقۇشنى ئىمام ئەئزەم ۋە ئىمام مالىك قاتارلىقلار مەكرۇھ، ھەم بىدئەت، ئۆيىدە، مەسجىد دە ئوقۇسا بولىدۇ دەيدۇ. ئەجرى بىرىپ قۇرئان ئوقۇتۇش خاتا.

قۇرئان ئوقۇپ بىرىپ، دۇئا تەلەپ قىلىپ بىرىپ، ئەجرى ئېلىش ھالال ئەمەس. ئىلىم ئۆگەتكەن ئۈچۈن ئەجرى ئېلىشنى كېيىنكى زامان ئالىملىرى رۇخسەت دەيدۇ، سەلەف (ھىجرىيە ئۈچ ئەسىر ئالىملىرى) ياخشى كۆرمەيدۇ.

**اللھ تەالى** دۇئالارنى ئىجابەت قىلىدۇ. ھاجەتلەرنى ئادا قىلىدۇ. پۈتۈن ئالەمگە، ھەممە نەرسىگە **اللھ** ئۆزى



ئىگە. الله نىڭ ئىگىلىكىدىن، ھوقۇقىدىن ھېچ نەرسىگە باشقا بىر كىم ئىگە بولالمايدۇ. ھېچكىم كۆز يۇمۇپ ئاچقان مىقداردا الله تعالى دىن بىھاجەت بولالمايدۇ. يەنى ئىنسانمۇ، باشقا مەخلۇقمۇ ئۆزىنىڭ بار بولۇشىدا، ياشاپ تۇرۇشىدا، بەلكى ھەر قانداق چوڭ- كىچىك ئىشىدا الله تعالى غا داۋاملىق مۇھتاج. ھەر كىم «مېنىڭ ھاجىتىم يوق» دەپ تونۇسا، ئۇ ئادەم الله قا ئىشەنمىگەن دىنىسىز بولىدۇ، الله تعالى نىڭ ئازابىغا دۇچار بولىدۇ.

الله تعالى رازى بولىدىغان كىشىلەردىن، ئىشلاردىن رازى بولىدۇ. ئىنساننىڭ رازى بولغىنىغا ئوخشىمايدۇ. الله بەزى كىشىلەرگە، بەزى ئىشلارغا غەزەبلىنىدۇ، ئىنساننىڭ غەزەبلىنىشىگە ئوخشىمايدۇ، الله نىڭ ئۆزىگە لايىق رازىلىق ۋە غەزەبتۇر.

رەسۇلۇللاھ ئەلەيھىسسالامنى ۋە ئەسھابىلارنى چىن يۈرەك مۇھەببىتى بىلەن دوست تۇتىمىز. لېكىن بىرەر سىنى دوست تۇتۇشتا چېكىدىن ئاشۇرۇۋەتمەيمىز. بىرەر سىنى يامان كۆرمەيمىز.

شىئەلەر ھەزرىتى ئەلى رەزىيەللاھۇ ئەنھۇنى دوست تۇتۇشتا چېكىدىن ئاشۇرۇپ، مۇئاۋىيەگە يامان قارىدى (ھەر ئىككىسى ساھابە). راپىزىلار، خاۋارىجىلار ئەبۇبەكرى ۋە ئۆمەر رەزىيەللاھۇ ئەنھۇماغا يامان قاراپ «بۇ ئىككىسىدىن بىزار بولمىغان ئادەم رەسۇلۇللاھ ئەۋلادىنى دوست تۇتقان بولمايدۇ» دەپ قارىدى، ئەمما بىزلەر



(سۈننەت ۋە جامائەت ئەھلى) ھېچقايسى ساھابىنى  
يامان كۆرمەيمىز، ھەممىنى ئىسلام قېرىنداشلىقى بىلەن  
دوست تۇتىمىز، ئۇلارنىڭ پەرقىنى اللە قا تاپشۇرىمىز.

رەسۇلۇللاھنىڭ ۋاپاتىدىن كېيىن مۇسۇلمانلار بىر  
مەزگىل ئىتتىپاق، بىر گەۋدەدەك تۇرغان بولسىمۇ،  
يەھۇدىلاردىن، مەجۇسلاردىن بىر بۆلۈك دۈشمەنلەر يامان  
غەرەز بىلەن يالغاندىن مۇسۇلمان بولۇپ، ئارىلىشىپ  
بۆلگۈنچىلىك سالىدى. اللە تعالى خالىغانلار توغرا يولدا  
ساقلاپ قالدى، خالىغانلار ئېزىپ كەتتى.

بىز ئەسھابىلەرگە ئۈچ بولغانلارغا ئۈچ.  
ئەسھابىلەرنىڭ ياخشىلىقىنىلا سۆزلەيمىز. ئۇلارنى  
دوست تۇتۇش ئىماننىڭ، ياخشىلىقنىڭ ئالامىتى. ئۇلارغا  
ئۈچلۈك قىلىش كاپىرلىقنىڭ، مۇناپىقلىقنىڭ ئالامىتى،  
چېكىدىن ئاشقان جىنايەتدۇر.

رەسۇلۇللاھدىن كېيىن دۇنيا مۇسۇلمانلىرىغا خەلىپە  
بولۇش (ئومۇمىي رەھبەر بولۇش) ئاۋۋال ئەبۇ بەكرى  
سىددىقنىڭ ھەققى دەپ تونۇيمىز. چۈنكى ئۇ بۇرۇن  
مۇسۇلمان بولۇشتا، رەسۇلۇللاھقا تولۇق ئەگىشىشتە،  
ياردەملىشىشتە، ئىلىمدە، سىياسىي قابىلىيەتتە  
ئالاھىدە بولغاچقا، پۈتۈن مۇسۇلمانلارنىڭ بىرلىك قارارى  
بىلەن خەلىپە بولدى. ئاندىن ئۆمەر، ئوسمان، ئەلى  
(رەزىيەللاھۇ ئەنھۇم) لارمۇ، ئۆزىنىڭ ئىماندا كۈچلۈك،  
دىنىي جان كۆيدۈرۈپ قوغدايدىغان، ئىلىملىك،



جاسارەتلىك، ھەممە تەرەپتىن باش رەھبەرلىككە لايىق بولغاچقا، پۈتۈن مۇسۇلمانلارنىڭ قوشۇلۇشى بىلەن خەلىپە بولغان. بۇ تۆت كىشىنى راشىد (توغرا يولغا باشلىغۇچى) خەلىپىلەر دەپ تونۇيمىز.

بۇ تۆت خەلىپىنىڭ قايسى بىرى ھەققىدە ھاقارەت، تەنە، بۆھتان قىلغانلار ئىسلام دۈشمەنلىرى، ياكى دۈشمەنگە سېتىلغان خائىنلار.

رەسۇلۇللاھ ئەلەيھىسسالام ئەسھابىلەردىن 10 كىشىنى «بۇلار جەننەتكە كىرىدۇ» دەپ خەۋەر قىلغان، گۇۋاھلىق بەرگەن، بۇ خەۋەر راست. ئۇلار: ئەبۇ بەكرى، ئۆمەر، ئوسمان، ئەلى، تەلھە، زۇبەير، سەئىد، ئابدۇرەھمان ئىبنى ئەۋف، ئەبۇ ئۇبەيدە جەرراھلاردۇر. بۇلارنىڭ چوقۇم جەننەتكە كىرىشىگە ئىشىنىمىز.

رەسۇلۇللاھنىڭ: «مېنىڭ يولۇمغا ۋە مېنىڭ توغرا يولغا باشلىغۇچى خەلىپىلىرىمگە ئەگىشىشنى چىڭ تۇتۇڭلار!» دېگىنى مەزكۇر تۆت خەلىپىدۇر يۇقارقى ئون كىشى پۈتۈن مۇسۇلمانلارنىڭ ئىشەنچلىك رەھبەرلىرى.

بەدرى ئۇرۇشىغا قاتناشقان ساھابىلەر، رىزۋان بەيئىتى بەرگەن ساھابىلەرنىڭ جەننىتى ئىكەنلىكى توغرىسىدا رەسۇلۇللاھنىڭ سۆزىنى ئىمام مۇسلىم رىۋايەت قىلدى، راست ھەدىس. ساھابىلەرگە ئەگىشىش دېمەك: دىننى شۇلار چۈشەنگەندەك چۈشىنىش، شۇلاردەك



ئىش- ھەرىكەت قىلىش دېمەكتۇر. ئەسھابۇل بەدرى  
ئوقۇپ مەدەت تىلەش ئەمەس.

رەسۇلۇللاھنىڭ ئەسھابىلىرى، خاتۇنلىرى،  
ئەۋلادلىرى توغرىسىدا ياخشى گەپ قىلىدىغان،  
سۆيىدىغان، ئەمەلدە ئەگىشىدىغانلار ياخشى  
كىشىلەردۇر، مۇناپىق ئەمەستۇر.

ئەۋلىيانى پەيغەمبەردىن ئەۋزەل دەپ قارىمايمىز.  
بەلكى نەبى پەيغەمبەردىن بىرسى پۈتۈن ئەۋلىيادىن  
ئەۋزەل دەيمىز. ئەمما، يالغۇز اللە تەئالى غا باش  
ئىگىدىغان، رەسۇلۇللاھنىڭ يولىغا بىدئەت قوشماي  
تولۇق ئەمەل قىلىدىغان خالىس مۆئمىننىڭ ھەممىسى  
«كەشپىيات- كارامەت كۆرۈنمىسىمۇ» ۋەلى، ئەۋلىيا  
بولسۇن. اللە تەئالى ئۇلارنى ھۆرمەتلەپ، بەزەنلىرىدىن  
ئادەتتىن تاشقىرى بەزى ئىشلارنى ئاشكارا قىلىشى  
مۈمكىن دەپ قارايمىز. بۇ كارامەت (اللە نىڭ  
ھۆرمەتلىشى) دېيىلىدۇ.

دەججالىنىڭ (راستنى يالغان دەيدىغان، يالغاننى  
راست دەيدىغان ئېزىتقۇلارنىڭ) چىقىپ تۇرۇشى راست.  
ئەيسا ئەلەيھىسسالامنىڭ ئاسماندىن چۈشۈشى،  
يەئجۇج- مەئجۇجنىڭ چىقىشى، كۈننىڭ غەرب تەرەپتىن  
(ئارقىسىغا يېنىپ) چىقىشى توغرىسىدىكى ھەدىسلەرمۇ  
راست. لېكىن بۇ ھەدىسلەر خەۋىرى ۋاھىد (رەسۇلۇللاھدىن  
رىۋايەت قىلىنىشتا بىردىن- بىردىن ئادەم ۋاستىسى



بىلەن رىۋايەت قىلىنغان) بولغاچقا، رەسۇلۇللاھ سۆزلىمىگەن بولۇشنىڭ ئاز گۇمانى بولغاچقا، ئالىملارنىڭ ئوخشىمىغان سۆزلىرى بار بەزى ئالىملار «بۇ ھادىسىلەر ئەقىدە قىلىش دەرىجىسىدە ئەمەس (يەنى بۇنىڭغا ئىشەنمىگۈچى كاپىر بولمايدۇ)» دېيىشىدۇ.

جىنكەشنىڭ، پالچىنىڭ، قىياپەتچىنىڭ سۆزلىرىگە قەتئىي ئىشەنمەيمىز. قۇرئان، ھەدىسقا، ئىسلام ئالىملىرىنىڭ بىرلەشمە قارارلىرىغا ئۈدۈل كەلمەيدىغان ھەر قانداق كىشىنىڭ سۆزىگە، ئالىم، ئابىد، ئۇلۇغ، مۇسىپىت بولسىمۇ، ئىشەنمەيمىز.

دىنغا توغرا ئېتىقاد قىلىدىغان، توغرا ئەمەل قىلىدىغان، دىننى، شەرىئەتنى ئۈستۈن قىلىش ئۈچۈن كۈرەش قىلىدىغانلار بىلەن بىر جامائە ئويۇشما بولۇش ھەق، توغرا دەپ قارايمىز. مۇنداق بىرلەشمىدىن بۆلۈنۈش خاتالىق ۋە ئازابقا، خارلىققا، ئاجىزلىققا سەۋەب دەپ قارايمىز.

ئاسمان- زېمىندا اللە نىڭ دىنى بىر، ئۇ بولسا ئىسلام.

ئىسلام دىنى- باشقا دىنلاردەك، بەزى ئەقىدىلەرنى، ئىشلارنى چېكىدىن ئاشۇرغۇچىمۇ ئەمەس، كەم قويغۇچىمۇ ئەمەس. داغدام چوڭ يولنىڭ ئوتتۇرىسىنى كۆرسىتىدۇ. اللە تعالى نى ھېچقانداق تەرەپتىن بىرەر



مەخلۇققا ئوخشىتىشنى راۋا كۆرمەيدۇ. اللہ نىڭ بەزى سۈپەتلىرىنى يوققا چىقىرىشقا يول قويمايدۇ. ئىنسانلار ھەممە ئىشىدا مەجبۇر دەپ قارىمايدۇ. ئىنسانلار ھەر قانداق ئىشىدا مۇتلەق ئىختىيار دەپمۇ قارىمايدۇ. قازا ۋە قەدەرنى ئىنكار قىلمايدۇ. ئىنسان ھېچ ئىشىدا مەسئۇل ئەمەس دەپ قارىمايدۇ. پۈتۈن ئىش اللہ نىڭ خالىشى، قارارى، ئىرادىسى بىلەن بولۇش بىلەن بىللە، اللہ بەزى ئىشلاردا ئىنسانغا ئىختىيار بەرگەن، شۇ ئىشلىرى ئۈچۈن ئىنسان جازا ياكى مۇكاپاتقا تىگىشلىك بولىدۇ دەپ قارايدۇ. مۆئمىنلەرنى اللہ تەالى نىڭ ئەپىۋ ۋە رەھىم قىلىشىدىن ئۈمىد ئۈزمەسلىك بىلەن بىللە اللہ نىڭ ئازابىدىن قورقۇپ پەخەس بولۇشقا بۇيرۇيدۇ. شۇڭا: «مەن گۇناھنى كۆپ قىلدىم دەپ رەھىمدىن ئۈمىد ئۈزمەسلىك. مەن ئىبادەتنى كۆپ قىلدىم دەپ ياكى پالانى ئۇلۇغنىڭ ئەۋلادىمەن، پالانى شەھىد مېنى قولدايدۇ، مەن سەيىد ئەۋلادىمەن دەپ اللہ نىڭ ئازابىدىن خاتىرجەم بولۇشقا بولمايدۇ. مەن اللہ نىڭ قولى، اللہ مېنى قانداق قىلسا قىلىش ھەققى بار. اللہ قا بويىسۇنۇش مېنىڭ مەجبۇرىيىتىم. مېنى كەچۈرۈش، جەننەتكە كىرگۈزۈش اللہ نىڭ مۇتلەق ئىلتىپاتى» دەپ قاراش كېرەك.

بىزنىڭ دىنىمىز مۇشۇ

يۇقارقى بايانلارغا، قارشى قاراشتا، ھەرىكەتتە بولغانلار بىزگە دىن قېرىنداش ئەمەس.



الله تعالى دىن ئىمانىمىزدا تەۋرەنمەي تۇرغۇزۇشنى،  
ئىمان بىلەن ئاخىرەتكە ئېلىپ كىتىشنى، ھەرقانداق  
خاتا قاراش، خاتا يول، خاتا ھەرىكەتلەردىن ساقلىنىشنى  
تىلەيمىز. الله ھەممە بىخەتەرلىكىمىزنى كۆرسەتكۈچى.  
رەسۇلۇللاھقا، ئائىلە تاۋابىئاتلىرىغا، ئەسھابىلەرگە،  
ۋارىسلارغا، دىنىغا ئۆزىنى ئاتىغانلارغا الله نىڭ رەھمىتى  
بولسۇن!

يا رب العلمين







### 3- بۆلۈم

مىنىڭ ئىقتىسادى  
مىنىڭ ئىقتىسادى





# بِسْمِ اللَّهِ الرَّحْمَنِ الرَّحِيمِ

ناھايتى شەپقەتلىك ۋە مېھرىبان اللە نىڭ  
ئىسمى بىلەن باشلايمەن

**سوال: ئىسلام دىنىنىڭ تۈپ ئاساسى قانچە؟**

جاۋاب: سەككىزدۇر

**سوال: ئۇلار قايسىلار؟**

جاۋاب: (1) تەۋھىد (2) نەبۇۋۋەت (پەيغەمبەرلەرگە  
ئىشىنىش) (3) ئەدلى (ئېتىقاددا توغرا ۋە تۈزۈك بولۇش،  
ئەمەل - ئىبادەتنى توغرا قىلىش) (4) ئىمامەت (ئاخىرەت  
ئىشلىرىنى دۇنيالىق ئىشلىرىدىن بۇرۇن قىلىش) (5)  
ئەمرى بىلىمە ئرۇن (باشقىلارنى شەرىئەت تونۇغان  
ئىشلارغا چاقىرىش) (6) نەھى ئەنل مۇنكەر (دىن ئىسلام  
چەكلىگەن يامان ئىشلاردىن توسۇش) (7) تەۋھىدلا (اللە  
نىڭ دوستىنى دوست تۇتۇش ۋە اللە ئۈچۈن دوست تۇتۇش)  
(8) تەبەررا (اللە نىڭ دۈشمىنىگە دۈشمەن بولۇش) دۇر

**سوال: بۇلارنىڭ مەزمۇنى نېمە؟**

جاۋاب: (1) تەۋھىد: اللە تعالى نىڭ بارلىقى، ۋاجىب  
ۋە قەتئىيلىكتە يالغۇز ۋە پۈتۈن مەخلۇقنى يارىتىشتا



ئۆزى يالغۇز، ۋە بەندىلىرىنىڭ قۇل بولۇپ بويسۇنۇشىغا،  
باش ئىگىشىگە ھەقلىق بولۇشتا ئۆزى يالغۇز دەپ تونۇپ،  
ئىبادەتنى يالغۇز الله قا قىلىش ۋە الله ئۈچۈن قىلىش،  
ھېچقانداق مەخلۇقنى ھېچقانداق تەرەپتىن الله بىلەن  
باراۋەر كۆرمەسلىك، الله غا خاس بولغان ئىشنى پالانى  
ئۇلۇغ كىشىنىڭ قولىدىن كېلىدۇ دەپ تونۇماسلىقتىن  
ئىبارەت.

(2) نەبۇئۇۋەت: ئادەم ئەلەيھىسسالامدىن تارتىپ،  
ھەزرىتى مۇھەممەد ئەلەيھىسسالامغىچە دۇنياغا كېلىپ  
ئۆتكەن پەيغەمبەرلەرنىڭ ھەممىسى ئىنسانلارغا توغرا  
دىننى ئۆگىتىش ۋە بەخت يولىنى كۆرسىتىش ئۈچۈن،  
الله نىڭ ئەلچىسى بولۇشقا جىبرىئىل پەرىشتە ئارقىلىق،  
الله تەرەپتىن ئۆگىتىلگەن ئىسلام يولىنى پۈتۈن  
ئىنسانلارغا ئۆگىتىش ۋە يەتكۈزۈشكە بۇيرۇغان كىشىلەر  
دەپ تونۇپ ۋە ئىشىنىپ، پەيغەمبىرىمگە ئەگىشىش الله  
قا ئەگەشكەنلىك، رەسۇلۇللاھنىڭ دېگىنىنى قىلىش الله  
قا بويسۇنغانلىق بولىدۇ دەپ تونۇپ، رەسۇلۇللاھ باشلىغان  
يول بىلەن مېڭىش، رەسۇلۇللاھنىڭ سۆزىنى باشقا ھەر  
قانداق ئۇلۇغ كاتتا ئادەمنىڭ سۆزىدىن، يۇقىرى بىلىپ  
ئەمەل قىلىشتىن ئىبارەت.

(3) مەدلى: ئېتىقاددا توغرا ۋە تۈزۈك بولۇش، ئەمەل-  
ئىبادەتنى توغرا قىلىش. يەنى ئىسلام شەرىئىتىدە پەرز،  
ۋاجىب، سۈننەت، مۇستەھەب بولغان ئىشلارنى



رەسۇلۇللاھ ئەلەيھىسسالام تەلىم بەرگەن بويىچە قىلىشنى ئۈگىنىپ، پەرز بولغان ئىشلارغا قاتتىق ئەھمىيەت بىرىش، ئاندىن كېيىن ۋاجىب ئىشلارغا، ئاندىن كېيىن كۈچلۈك سۈننەتلەرگە ئەھمىيەت بىرىپ، چىڭ تۇتۇپ ئادا قىلىش، ئاندىن مۇستەھەب ئىشلارغا مۈمكىنقەدەر ئەمەل قىلىش، ھارام ئىشلارنى قىلماسلىق، مەكرۇھلاردىن ئېھتىيات قىلىش. ئەخلاققا توغرا بولۇش، يەنى دۇنيادا بىللە ياشىغان ئادەملەرگە قولىدىن كىلىشىچە ياخشىلىق قىلىش، ئادەمگىمۇ، ھايۋانغىمۇ زۇلۇم قىلماسلىق. شەرىئەت مەنىسى قىلغان ۋە ئىنسانىيەتكە زىيانلىق بولغان ئىشلاردىن ساقلىنىش، مەسىلەن، قاتىللىق، ئىككى يۈزلىمىلىك، ئوغرىلىق، زىنا-پاھىشە، مەس قىلغۇچى نەرسىلەرنى ئىستىمال قىلىش، خائىنلىق قىلىش، چېقىمچىلىق، قىمار ئويناش، ناھەق ئادەم ئۇرۇش، يالغان گۇۋاھلىق بىرىش، ئۆز پايدىسىنى كۆزلەپ كىشىگە دەرد-ئەلەم كەلتۈرۈش، كىشىنىڭ خوتۇنلىرىغا، قىزلىرىغا يامان غەرەزدە بولۇش، زىرائەتلىرىگە، مال-مۈلكىگە زىيان ئۇرۇش، ھوقۇقدارلارغا پارا بىرىش ئارقىلىق ھەقىقەتنى بۇرمىلاش، ئۆزىنى ۋە خوتۇن-بالىلىرىنى ساۋاتسىز قويۇش، توغرا كەسپكە كۆندۈرمەسلىك، كۆپچىلىك ئۈچۈن قايغۇرماسلىق، نائىنساپ بولۇش... قاتارلىق بۇزۇق ئەخلاقلاردىن ساقلىنىپ، ئۇنىڭ ئورنىغا ئىسلام دىنى بۇيرۇغان ياخشى



ئەخلاقلارنى ئۆزلەشتۈرۈش بولسا ئەخلاققا ئادىل بولغانلىقتۇر بۇلاردىن باشقا قورقۇنچاقلىق (ھەق گەپ قىلىشتىن قورقۇش، ناھەق ئىشقا قارشى تۇرۇشتىن قورقۇش)، ئاتا- ئانىسىنى رەنجىتىپ توغرا سۆزىنى قوبۇل قىلماسلىق، مۇسۇلمان ئادەمنىڭ يوق يېرىدە يامان گېپىنى قىلىش، ئورۇنلۇق چىقىملەرگە چىدىماسلىق (يەنى ئۆشرە- زاكات بېرىشكە، ئاجىز- يوقسۇل تۇققانلىرىگە سىلە- رەھىم ۋە ياردەم قىلىشقا، ئاتا- ئانىسىنى ۋە خوتۇن- بالىلىرىنى ئۆز ئىقتىسادى ئەھۋالىغا لايىق تەمىنلەشكە، دىنى ئىشلارغا ۋە ئومۇمغا پايدىلىق ئىشلارغا پۇل چىقىم قىلىشقا چىدىماسلىق)، خاتالىقنى، كەمچىلىكنى كۆرسەتكۈچىنى يامان كۆرۈش، تەنقىد كۆتۈرەلمەسلىك، ئۆز- ئۆزىنى ماختاش، كىشىلەرنى كۆرسۇن ئۈچۈن ياخشى ئىش قىلىش، پايدىسىز گەپ- سۆزلەرنى تۇلا قىلىش، پايدىسىز ئىشلار ۋە ئويۇن- تاماشىلارغا ۋاقىتنى بۇزۇش قاتارلىقلار ناتوغرا ئەخلاق تۈر ئەدلىگە خىلاپتۇر.

مۇئامىلىدە توغرا بولۇش دېمەك: ئېلىم- سېتىمدا يالغان سۆزلىمەسلىك، جىڭ، تارازا، مىسقالدا ئېغىر- يىنىك قىلماسلىق، يالغان ۋەدە قىلىپ ئالدىماسلىق، بىر- بىرىگە ئىچى يامانلىق قىلىشماسلىق، كىشىنىڭ سودىسىنى بۇزماسلىق، يالغان خېرىدار بولۇپ مال باھاسىنى ئاشۇرماستىن.



كىشى سۆزلەشكەن خوتۇنغا خېرىدار بولماسلىق،  
ئىلىمدە ياكى ئىقتىسادتا ئۆزەڭدىن تۆۋەن ئادەمنى  
ھەقىر كۆرمەسلىك، دىل ئازار، تەنە قىلماسلىق.

خۇلۇم-خوشنىڭغا ھۆرمەت قىلىش، كۆيۈنۈش.  
ئەسكى بولسىمۇ چىقىشىش، ئېغىر بولۇش، سەرەمجان  
ياكى سايىمان سوراپ كىرسە غۇدرىماي بىرىش.  
قىيىنچىلىق تارتقان ئىشلىرىغا ياردەم بىرىش.

تونۇغان، تونۇمىغان مېھماننى ھۆرمەتلەش، ئۆيدە  
بار نەرسىلەر بىلەن مېھمان قىلىشتا بىخلىلىق  
قىلماسلىق. خۇلۇم-خوشنا، يۇرت مەھەللە ئىچىدە ھەر  
كىمنىڭ بېشىغا خاپىلىق كەلسە يار-يۆلەك بولۇش،  
كېسەل بولسا ھال سوراش، ۋاپات بولسا يۇيۇش، كىپەنگە  
ئېلىش، نامىزىنى ئوقۇش، دەپنە قىلىش ئىشلىرىغا تولۇق  
قاتنىشىش. (باغاق بەرمىگەن ياكى ناماز ھەققى بەرمىگەن  
تامازغا بارماسلىق يارىمايدۇ)

يولدا ئۇچرىغان مۇسۇلمان ئادەمگە تونۇمىسىمۇ  
سالام قىلىش (ئاغزىدا ئەسسالامۇ ئەلەيكۇم دېمەي تازىم  
قىلىش، ئىگىلىپ قويۇشقا بولمايدۇ).

قانداق بىر مۇسۇلمان ئادەم ياردەمگە چاقىرسا ياكى  
زىياپەتكە چاقىرسا بېرىش (لېكىن گۇناھ سادىر  
بولمىغان يەرگە بېرىشقا بولمايدۇ).

يولدا قېرى-ئاجىز ئادەملەرنى ھارۋىغا  
چىقىرىۋېلىش، ماشىنىغا ئېلىۋېلىش...، ئۇلاغ ھارۋالىرىغا



يۈك ئارتىشىپ بىرىش، ئۇششاق بالىلارغا، قېرى  
ئادەملەرگە كۆلدىن، ئۆستەڭدىن سۈيىنى ئۈسۈپ بىرىش.  
خۇلۇم-خوشنا ۋە ئاجىز ئادەملەرنىڭ يەنى يەر  
خوشنىلىرىنىڭ ئۈسسەنغان زىرائىتىنى سۇغۇرۇپ قويۇش،  
بۈزۈلگەن كۆۋرۈك ۋە يوللارنى ئوڭشاپ قويۇش، ياۋاش  
ئادەملەرنى ئالداپ بازار باھاسىدىن قىممەت ساتماسلىق،  
ناچار نەرسىنى پەدەزەپ ساتماسلىق، يالغاندىن  
داملىماسلىق.

بېشى قاتقان مۇساپىر ۋە ماكانسىز مۇسۇلمان  
ئادەملەرگە ماكان بىرىش، يىمەكلىك بىرىش، ئىشقا،  
كەسپكە ئورۇنلاشتۇرۇش، ھەقسىز ئىلىم ئۆگىتىش،  
ھۈنەر ئۆگىتىش.

ئىرى يوق، ياردەمچىسى يوق ئاياللارغا ياردەم  
قىلىپ ئوبدان ئەر تېپىپ بىرىش، ئاتا بولۇپ قوغداش،  
يېتىم بالىلارنى قانات ئاستىغا ئېلىپ چىقىمىنى  
كۆتۈرۈپ ئوقۇتۇش، ھۈنەرگە بىرىش، ئۇ بالىلىرى ۋە  
تۇققانلىرى ۋە دوست-ئاغىنەلىرىدىن باشقىسى بىلەن  
چاتىقى بولماي يۈرمەسلىك، قانداقلا بىر مۇسۇلماننىڭ  
خارلىنىشىغا، زۇلۇمغا ئۇچرىشىغا، ئاچ-يالڭاچ  
قېلىشىغا، دەپسەندە قىلىنىشىغا قارشى تۇرۇپ رەھىم-  
شەپقەت قىلىش، ھىمايە قىلىش.

ياش ئەۋلادلارنىڭ زامانىۋى ھۈنەر-سەنئەت  
ئۆگىنىشىگە ياردەملىشىش. ئېتىقاد، ئەخلاق



جەھەتتىكى ناچارلىقلىرىغا سىلىق ۋە ئاڭلىق تەربىيە بىرىش.

ئۆزى بىلگەن ھۈنەرنى يۈشۈرماسلىق، باشقىلارنىڭ ئۈگىنىۋېلىشىدىن قىزغانماسلىق، بىلىمگەننى بىلىمەن دېمەسلىك، ئۆزىنى بەك موللا، بەك ئۈستە چاڭلاپ، باشقىلارنى تۆۋەن كۆرمەسلىك، مۇسۇلمان ئادەمنى دۈشمەن تۇتماسلىق.

(4) **ئىمامەت:** يەنى ئاخىرەت ئىشلىرىنى دۇنيالىق ئىشلاردىن بۇرۇن قىلىش. **اللە تعالی** ئىنسانلارنى ھايۋانلاردەك كۆرۈنۈشى سەت، تىلىسىز، ئاڭسىز ياراتماي، چىرايلىق شەكىلدە يارىتىپ، تىل بىرىپ، يىمەكلىكىنى ھايۋان يىمەكلىكىدىن ئالى قىلىپ، ئاڭ-سىزىم بىرىپ، يەر شارىدىكى ھايۋانلاردىن، ئۆسۈملۈكلەردىن، كان-مەدەنىلەردىن، خام ئەشyalاردىن پايدىلىنىش ۋە باشقۇرۇش قابىلىيىتىنى بىرىپ ھۆرمەتلەشتىن مەقسەت. قىسقا مۇددەتلىك دۇنيا ھاياتىنى تۈگەتكەندىن كېيىن تۇپراققا ئايلاندۇرۇۋېتىش بولماستىن، بەلكى ئىككىنچى قېتىم قايتا تىرىلدۈرۈپ، ئەبەدى ھاياتتا ياشتاشقا لايىق ياراتقاندۇر ۋە شۇ ئەبەدى ھاياتتا غەزەب ۋە جازادىن ساقلىنىپ، بەخت ۋە راھەتتە ئەبەدى ھالاۋەت بېغىدا ياشاشقا لايىق بولۇشىمىز ئۈچۈن، دۇنيادا مەلۇم سىمناقلاردىن ئۆتكۈزۈشنى ئىرادە قىلغان. شۇنىڭ ئۈچۈن ئىنسانلار



ئىچىدىن مەلۇم كىشىلەرنى مەخسۇس تەربىيەلەپ  
پەيغەمبەر قىلىپ، ھەممە جەھەتتە تۈزۈك ۋە  
قابىلىيەتلىك قىلىپ پەرىشتە ئارقىلىق ئىنسانلارنىڭ  
بەخت- سائادىتىگە كىپىللىك قىلىدىغان يول ۋە  
خىزمەتلەرنى ئۈگىتىپ، ئۇلارنى پۈتۈن خەلىققە رەھبەر  
قىلغان ۋە ئۈستاز قىلغان. ۋە شۇ پەيغەمبىرىمگە  
ھەممىمىزنىڭ ئەگىشىپ مېڭىشىمىزنى، پەيغەمبىرىم  
ئۈگەتكەن ئىشلارنى قىزغىن ئادا قىلىشىمىزنى  
تاپشۇرغان. پەيغەمبىرىم بىزگە تەلىم بەرگەن ئېتىقادلار،  
ئىبادەتلەر، ئەخلاقلار، مۇئامىلەلەر بولسا ئاخىرەت  
ئىشلىرى دېيىلىدۇ. سەۋەب: بۇ ئىشلار توغرىلىق ھەر بىر  
ئادەم قىيامەت كۈنى سۇراق قىلىنىدۇ، ھېساب بېرىدۇ ۋە  
چارە كۆرۈلىدۇ. بىزنىڭ تېرىلغۇمىزغا، ھۈنەر-  
كەسپىمىزگە، تىجارىتىمىزگە، يىمەك- ئىچمەك،  
كىيىم- كىچەك، كۈندۈزلۈك تورمۇشىمىزغا، ئىجتىمائىي  
مۇناسىۋىتىمىزگە دائىر ئىشلار دۇنيالىق ئىشلار  
دېيىلىدۇ. اللە تەلى بىزگە پەيغەمبىرىم ئارقىلىق  
ئوقتۇرۇپ، دۇنيالىق ئىشلاردىن ئاخىرەتلىك ئىشلارنى  
بۇرۇن ئادا قىلىشنى، دۇنيا ئىشلىرىنى قىلىمەن دەپ  
ئاخىرەت ئىشلىرىنى كىچىكتۈرمەسلىكنى تاپشۇرغان.  
ئاخىرەتلىك ئىشلارنىڭ نەتىجىسى چوڭ ئەبەدى بەخت،  
تۈگىمەس ھايات ۋاستىسى بولغانلىقتىن ۋە بەزىلىرى  
ئىنسانلارنىڭ دۇنيادا ئەركىن ۋە پاراۋان، خاتىرجەم



ياشاش ۋاستىسى بولغاچ، ئەلۋەتتە مۇھىم تۇتۇشقا ۋە  
بۇرۇن ئادا قىلىشقا تىگىشلىكتۇر.

دۇنيالىق ئىشلارنىڭ پايدىسى قىسقا مۇددەتلىك  
ھەم ئاز بولغاچ، بۇنى كۆزلەپ ئاخىرەت ئىشىنى قۇربان  
بىرىشكە ياكى ۋاقتىنى ئۆتكۈزۈشكە بولمايدۇ.

مەسىلەن: بەش ۋاخ ناماز بولسا مۆئمىن بەندىنىڭ  
مېھرىبان ئىگىسى **اللە تعالى** بىلەن بىۋاسىتە  
سۆزلىشىدىغان، توغرا يول تىلەيدىغان، ئەپۈ- مەغپىرەت  
تىلەيدىغان، ئىلتىجا قىلىپ، رەھمەت تىلەيدىغان، باش  
ئىگىپ ئۆزىنىڭ ئاجىزلىقىنى تەڭلەيدىغان، بىزگە  
رەھمەت بولغان رەسۇلۇللاھقا **اللە** نىڭ سالامىنى ۋە  
رەھمىتىنى تىلەيدىغان ۋەسىيلە (**اللە** قا يېقىنلىشىش  
ۋاستىسى) بولغاچقا، دۇنيالىق پايدىنى دەپ نامازنى  
تاشلاش ياكى ۋاقتىنى ئۆتكۈزۈش ئاقىل ئىش ئەمەس.

شۇنىڭدەك ئىلىم- بىلىم بولسا، ئىنسانغا بەخت  
بىرىدىغان، ئۆز ئىگىسىنى تونۇتىدىغان، ئىككى ئالەمدە  
ھالاۋەتكە يەتكۈزىدىغان، ئېزىشتىن ساقلايدىغان چىراق  
بولغانلىقتىن، قىز- ئوغۇل پەرزەنتلىرىمىزنى ئوقۇتماي،  
ئىسلام دىنىمىزنىڭ ماھىيىتىنى ۋە كۆرسەتمىلىرىنى  
تونۇتماي ساۋاتسىز قالدۇرۇش، پايدىسى ئاز ھەم ۋاقىتلىق  
بولغان ئىشلارغا سېلىش، مال باققىلى، دېھقانچىلىق  
ئىشلىرىغا، ئۆي ئىشلىرىغا سېلىپ، ئوينىغىلى قويۇپ  
بېرىپ، ئوشۇق ۋاقتىنى ئۆتكۈزۈۋېتىش، تۇرمۇش



قىيىنچىلىقىنى ياكى ۋەزىيەتنى باھانە قىلىپ ئوقۇتماي، دۇنيادا ھاياۋانلارچە ياشاشقا، اللە قا بەندىچىلىك قىلماي نەپىسگە قۇل بولۇپ، ئاخىرەتتە دوزىخى بولۇشقا رازى بولۇش، بالىنى باققانلىق ئەمەس دۈشمەنلىك قىلغانلىقتۇر، روھىنى ئۆلتۈرگەنلىكتۇر، ئاخىرەت ئىشىنى دۇنيا ئىشىدىن تۆۋەن كۆرگەنلىكتۇر ئومۇمەن ئېيتقاندا، ئېتىز ئىشلىرىغا، سودا- سېتىق ئىشلىرىغا ئالدىراپ نامازنى قازا قىلىش، ھۈنەر- كەسپكە ئالدىراپ نامازنى قازا قىلىش، تەنقىددىن قورقۇپ، خىزمىتىنى ئاسراپ، دىنى ئىشلىرىنى تاشلاش بولسا دىننىڭ بىر يىلتىزىنى كىسىپ تاشلىغانلىقتۇر مۇسۇلمان ئاياللارنىڭ نان يېقىش، ئاش ئىتىشى، مېھماندارلىقنى، بالا ئىمىتىش، كىرىيۈشنى، سودا- سېتىق ئىشلىرىنى، ئەمگەكلەرنى باھانە قىلىپ، نامازنى، روزىنى قازا قىلىشى توغرا ئەمەس. دىن ئىشلىرىنى يۈرىكىدە بىرىنچى ئورۇنغا ئورۇنلاشتۇرمىغان ئادەمنىڭ ئىمانى ئاجىز بولۇپ، ئاقىۋىتى خەتەرلىكتۇر.

(5) **ئەمرى بىلمە ئۇرۇف:** يەنى باشقىلارنى شەرىئەت تونۇغان ئىشلارغا چاقىرىش. دېمەك، دىنىمىز ئىسلام بولسا اللە تعالى رازى بولغان مۇقەددەس دىن بولۇپ، اللە تعالى جىبرىئىل ئەلەيھىسسالام ئارقىلىق ھەزرىتى مۇھەممەد ئەلەيھىسسالامغا ئۈگەتكەن ۋە مۇھەممەد ئەلەيھىسسالامغا دۇنيا خەلقىگە ئۈگىتىشنى تاپشۇرغان



ۋە پۈتۈن مۇسۇلمانلارنى رەسۇلۇللاھدىن ئۈگەنگەن دىننى  
 كېيىنكىلەرگە ئۈگىتىش ئارقىلىق ئەۋلاددىن ئەۋلادقا  
 ئۈگىتىپ دۇنياغا كىڭەيتىش ۋە قىيامەتكىچە داۋام  
 قىلدۇرۇشنى بويىرۇغان. رەسۇلۇللاھ ۋە ساھابىلىرى بۇ  
 خىزمەتنى جان دىلى بىلەن ئادا قىلغان، رەسۇلۇللاھنىڭ  
 ھاياتى دەۋرىدە سەئۇدى ئەرەبىستانى، ئىراق، مىسىر،  
 سۈرىيە، يەمەن، ئىرانغا قەدەر كېڭەيگەن، ساھابىلەر  
 زامانىدا ياۋرۇپانىڭ غەربى ۋە شىمالى، غەربى ئافرىقا ۋە  
 شەرقى ئاسىياغىچە كېڭەيگەن، ئۇنىڭدىن كېيىن  
 ھەزرىتى ئىمام ئەئزەم ۋە ئىمام بۇخارىدەك تىرىشچان  
 ئالىملارنىڭ كۈچى بىلەن دىنىمىز كەڭ  
 ئەمەلىيلەشتۈرۈلگەن ۋە قوغدىلغان. يەھۇدى ۋە ناسارا  
 دۈشمەنلەرنىڭ دىنىمىزغا قىلغان سوۋى قەستى  
 تازىلانغان. دىننى ئۈگىتىش ۋە راۋاجلاندۇرۇش ئۈچۈن  
 ئىسلام ئالىملىرى داۋاملىق تەشۋىقات ئېلىپ بارغان ۋە  
 نۇرغۇن دىنى كىتابلارنى يېزىپ قالدۇرغان. دەسلەپتە اقرا  
 (ئوقۇ) دەپ بۇيرۇغان دىن، ئەمدى بولدى ئوقۇما!  
 دەۋاتامدۇ؟ ئەرەب ئالىملىرىغا يۈكلەنگەن ئىلىم  
 ئۈگىتىش، ئەسەر قالدۇرۇش، تەشۋىق قىلىش ۋە زىيىسى  
 بىزنىڭ ئۆلىمالىرىمىزدىن كەچۈرۈم قىلىنغانمۇ؟  
 رەسۇلۇللاھ ۋە ساھابىلەر ۋە تابىئىيلار زامانىسىدىكى  
 مۇسۇلمانلار اللە تاپشۇرغان ۋەزىپىلەرنى ئادا قىلىش ئۈچۈن  
 ئەۋلادلىرىنى ئوقۇتۇپ، ئىسلامنى تەشۋىق قىلىپ، دىننى



ئىسلامنىڭ شەرىپىنى دۇنياغا ئاڭلىتىپ، اللە قا قانداق بەندىچىلىك قىلغان؟ بىزلەر ئىلىم-پەندىدىن، سانائەتدىن، گۈزەل ئەخلاقىلاردىن، ئادىمىگەرچىلىكتىن پۈتۈنلەي ئايرىلىپ، ئالىملار ئۆزىمۇ ئەمەل قىلمايمۇ، ئاممىغا ئۈگەتمەي، ئاتا-ئانىلار پەرزەنتلىرىگە ئۈگەتمەي، چوڭلار كىچىكلەرگە ئۈگەتمەي، جان بېقىشنى، نەپسىنى تويغۇزۇشنى بىرىنچى تۇتۇپ، اللە تعالى نىڭ، رەسۇلۇللاھنىڭ «ئىلىم ئۈگىنىڭلار، خەلققە ئۈگىتىڭلار» دېگەن تاپشۇرۇقىنى ئاياق ئاستى قىلىپ، شەخسى تۇرمۇشتىن باشقىنى ئويلىماي، دىن ئۈچۈن يىغلىماي، ئاقىۋىتى ئۈچۈن قايغۇرماي، ئىنسانىيەت دۇنياسىدا ئادەم شەكىللىك ھايۋان دېيەرلىك ھالغا چۈشتۇق. قۇرئان، ھەدىسقا ۋە مۇجتەھىدلەرگە ئەگىشىپ ئەمەل قىلماي، قەبرىستانلارغا تەلەمۈرگىنىمىزنى چوڭ ئىش دەپ تونۇپ قانائەتلەندۇق، ۋائىزلارنىڭ راست-يالغان ئارىلاشتۇرۇلغان ئاشۇرما سۆزلىرىنى تەشۋىق ئورنىدا قوبۇل قىلدۇق، ئىلىمدىن ئايرىلىپ، مەنىۋى قارىغۇ بولدۇق. ئىنسان قىلمايدىغان يامان قىلىقلار، بۇزۇق ئىستىللار بىزدە ئومۇملاشتى. دۇنيا ئەللىرىدىن نومۇس قىلمىدۇق. ساقىيەزلىك، يالغانچىلىق، ۋەدىگە خىلاپلىق قىلىش، خىيانەتچىلىك، ئوغرىلىق، زىناخورلۇق، چېقىمچىلىق، ئاداۋەتچىلىك، تىللىشىشتەك ئادەمگە نومۇس ئەخلاقىلار ئاشكارىلاشتى، ياش ئەۋلادلارنى زەھەرلىدى. بۇ



پالا كەتچىلىك نەدىن كەلدى؟ پەقەت ياخشىلىققا  
بۇيرۇشنى تاشلىغانلىقتىن كەلدى، ئۈگەتمىگەن، تەربىيە  
بەرمىگەن، نەسىھەت قىلمىغان، تونۇتمىغان، قارشى  
تۇرمىغاندىن كەلدى. قۇرئاننى چۈشەنمىگەن، دىننى  
تونۇمىغان، ئىلىم ئوقۇمىغان، ئىنسان دۇنيادا قانداق  
ياشاش كېرەكلىكىنى تونۇمىغانلىقىدىن كەلدى. بۇ  
توغرۇلۇق موللا كىشىلەر، قارى كىشىلەر، ئىشان  
كىشىلەر، دىننى زىيالىيلار، ئاتا-ئانىلار اللە ئالدىدا  
مەسئۇل بولۇپلا قالماستىن، ئاق بىلەن قارىنى  
ئايرىيالايدىغان پۈتۈن مۇسۇلمانلار مەسئۇللۇققا  
تارتىلىمىز.

ياخشى ئىشلار (ئىلىملار، ھۈنەرلەر، گۈزەل  
ئەخلاقىلار) ئۈزىچە راۋاجلانمايدۇ. مەلۇم سەئىي سەۋەب،  
مەلۇم تىرىشچانلىق ۋە پىداكارلىق لازىم بولىدۇ.  
ئىسلام دىنىدىن باشقا دىن ۋە ئېقىمىدىكىلەرنىڭ  
جەننەتكە كىرىشكە ئۈمىدى يوق تۇرۇپ، پەقەت  
دۇنيادىكى قىسقا مۇددەتلىك ئۆمرىنى پاراۋان ئۆتكۈزۈش  
مەقسىتى بىلەن قىز-ئوغۇل بالىلىرىنى تولۇق ئوقۇتىدۇ  
ۋە ئۆزىنىڭچە توغرا دەپ تونۇغان كۆز قارىشىنى باشقا  
مىللەتلەرگىچە تەرجىمە قىلىپ تەشۋىق قىلىدۇ، ھەتتا  
تاڭلىدۇ، ئىختىيارى ۋە مەجبۇرى قايىل قىلدۇرىدۇ. ئەمما  
بىز مۇسۇلمانلار ئىككى ئالەملىك بەخت يولى بولغان  
دىنىمىزنى ئۆز بالىلىرىمىزغىمۇ، خوتۇنلىرىمىزغىمۇ



ئۈگەتمەي ئاغزىدىكى مۇسۇلمانلىققا رازى بولساق  
بولامدۇ؟ ئويلاپ بېقىش كېرەك.

(6) نەھى ئەنئەنىلەرنى يەنى دىنى ئىسلام  
چەكلىگەن يامان ئىشلاردىن توسۇش. دېمەك، كۆزىمىزگە  
كۆرۈنمەيدىغان چوڭ دۈشمىنىمىز شەيتان، ئادەمنىڭ  
ئىدىيىسىگە ھەر خىل بۇزۇق، يامان ھەۋەسلەرنى سالىدۇ  
ۋە خاتا يوللارغا باشلايدۇ، قەلبىگە ئىمان ۋە توغرا تونۇش  
ئورۇنلاشمىغان ئادەملەرنى ئۆزىگە قوشۇن قىلىپ، شۇلار  
ئارقىلىق ئىسلام دىنىمىزگە خىلاپ بۇزۇق ئېتىقادلارنى،  
يامان قىلىقلارنى مەيدانغا كەلتۈرىدۇ. ئىنسانىيەت  
دۈشمىنى بولغان شەيتان ئۆز قوشۇنى ئارقىلىق  
دىنىمىزگە قارشى تۇرىدۇ، بۇزغىلى ۋە يۇقاتقىلى  
قەستلەيدۇ. دۇنيادا مەۋجۇد بولغان خۇداسىزلىق  
ئىدىيىسى، اللە قا مەخلۇقنى قوشۇپ ئىبادەت قىلىش  
ئىدىيىسى، قاتىللىق، زالىملىق، خائىنلىق، مۇناپىقلىق،  
زىنا-پاھىشە، ھاراق ئىچىش، ئوغرىلىق، بۇلاڭچىلىق،  
كىشىنىڭ مۈلكىنى ۋە ھوقۇق ئەركىنلىكىنى ئاياق  
ئاستى قىلىش قاتارلىق بۇزۇقلۇقلار، شەيتان ئىغۋا قىلغان  
نەرسىلەر بولۇپ، اللە تعالى بۇ خەتەردىن بەندىلىرىنى  
مەنئىي قىلىش ئۈچۈن پەيغەمبەرلەرنى بەلگىلىگەن،  
پەيغەمبەرلەر بۇ خاتا ئىدىيىلەرگە، يامان قىلىقلارغا  
قارشى كۈرەش قىلغان ۋە ئۆز ئۈممىتىگە بۇلارغا قارشى  
تۇرۇشنى تاپشۇرغان. شۇنىڭ ئۈچۈن دىنىمىزغا خىلاپ



بولغان سۆزلەرنى ئاڭلىغان ۋە ئىسلام چەكلىگەن ھارام  
 ئىشلارنىڭ سادىر بولغىنىنى كۆرگەن ۋە ئاڭلىغان ھەر  
 بىر مۇسۇلماننىڭ ئۇنى مەنئىي قىلىش ۋەزىپىسى بار،  
 قارشى تۇرۇش، نارازى بولۇش مەسئۇللۇقى بار ئۇلۇغ  
 پەيغەمبىرىمىز بىزگە ئۇلۇغ ئىگىمىز اللە تەلىنىڭ  
 ئەمرىنى يەتكۈزۈپ: «سىز مۆئمىنلەردىن قايسىڭلار شەرىئەت  
 چەكلىگەن ئىشنى كۆرسەڭلار قولى بىلەن تۈزەتسۇن، ئۇنىڭغا  
 كۈچى يەتمەسە گەپ- سۆزى بىلەن تۈزەتسۇن، ئۇنىمۇ  
 قىلالمىسا يۈرىكىدە نارازى بولسۇن، قول بىلەن، تىل بىلەنمۇ  
 تۈزەتمەي قەلبىدە نارازى بولۇپ تۇرۇش ئىماننىڭ  
 ئاجىزلىقى» دېدى. ئەمدى بىزدەك يامان سۆز-  
 ھەرىكەتلەرگە نارازىمۇ بولماي، يامان كۆرمىەي،  
 ئېچىنماي، بىپەرۋا يۈرگەنلەردە ئىمان بار دېيىشكە  
 بولامدۇ؟ اللە ئىنساپ بەرگەي! نۇرغۇن كامىل  
 مۇسۇلمانلارنىڭ خوتۇنلىرى ناماز ئوقۇمايدۇ، ئورۇسچە  
 ياسىنىپ يات ئەرلەرگە ئۆزىنى گىچاڭلىتىدۇ، ئاياللارنى  
 جامائەت بىلەن ناماز ئوقۇشتىن چەكلەپ، ئۇلۇغ  
 مۇجتەھىدلىرىمىز پىتنە- پاساتتىن ساقلاشقا تىرىشقان  
 تۇرسا، بىزلەر ئاياللارنىڭ بازار ۋە كۈلۈبلاردا يات ئەرلەر  
 بىلەن قىستىشىپ، چىمدىشىپ يۈرۈشىگە نارازى  
 بولمايمىز. پەرزەنتلىرىمىزنىڭ ناماز ئوقۇماي، روزا  
 تۇتماي، گۇناھ سادىر قىلىپ يۈرۈشىگە نارازى بولمايمىز.  
 ئاڭلىق تەربىيەنى داۋاملاشتۇرۇپ قايىل قىلماي، ئۇرۇش،



تىللاش، قېيىداش، پوقوشلاش دەك ناتوغرا ئۇسۇللارنى قوللىنىمىز. ئەركىنلىك باھانىسى بىلەن ياشلار ئىستىل بۇزۇقلىقىغا دۇچار بولدى. ئىسلام دىنى ئاياللارنىڭ ھوقۇقىنى باسىدۇ دەپ تەنە قىلىشتى. ئاياللاردا مەيدانسىزلىق، بىلىمسىزلىك كۆپ بولغاچ، يات مىللەتلەرگە تىگىپ، مىللىي ئىرقىنى بۇزدى، پاهىشىگە دۇچار بولغان ئاياللار دادىسى مۇئەييەن بولمىغان بالىلارنى تۇغۇپ، ئۇ بالىلار ئانىسىنىڭ گەدىنىگە چۈشتى، تۇرمۇشىغا ياردەملەشكىلى دادىسى بولمىغانلىقتىن ئانىسى قىينالدى، ھەتتا باقالماي مەسجىدلەرگە تاشلاپ قويۇپ خارلاندى. دادىسىز بالىلارنى ئوقۇتقىلى، ھۈنەر ئۈگەتكىلى ئادەم بولمىغاچ، ئوغرى، يانچۇقچى، پىتىنە-پاساتچى بولدى. دىنغا تەنە قىلغۇچىلار بۇنى ئويلىمىدى. خوتۇنلارنىڭ ئىستىل بۇزۇقلىقى سەۋەبتىن ئادەم ئۆلتۈرۈش، بۇرۇن كىسىش، پۇت-قوللارنى سۈندۈرۈش ھادىسىلىرى يۈز بەردى. تۆت-بەش بالا بىلەن ئاجرىشىپ، ئائىلە پاراكەندىچىلىكى بولۇپ، بالىلار ئۆگەينىڭ ئازابىغا تۇتۇلۇپ، تەربىيىسىز، ئەخلاقسىز ئادەم بولدى، مۇشۇلار ھەممىسى زىنا-پاهىشىنىڭ يامان ئاقىۋىتى ئەمەسمۇ؟

ھاراق ئىچىش ئەركىنلىكى بىلەن ياشلار ھاراق بالاسىغا دۇچار بولۇپ، نۇرغۇن مۇھىم ۋاقىتلىرىنى مەسلىك بىلەن، بىخۇدلىق بىلەن ئۆتكۈزۈپ، ئىبادەتتىن،



ھۈنەر- كەسىپتىن مەھرۇم قالدى. نۇرغۇن ئىقتىسادى  
ۋەيران بولدى، بەزى ھاراق خۇمارلار بىرنەچچە بالىسى،  
خوتۇنى بارلىقىغا قارىماي ئولتۇرغان ئۆيلەرنى،  
سەرەمجانلىرىنى سېتىپ ئىچىپ تۈگەتتى. ئائىلە،  
بالىلىرى قىينالدى، ھاراققا پۇل تاپالمىغان ياشلار  
خەقنىڭ يانچۇقلىرىنى بۇلاپ يىغلاقتى. مەسلىك بىلەن  
ئۆتكۈزگەن ۋاقىتلىرىنى، پۇللىرىنى ئەلگە پايدىلىق  
ئىشلارغا سەرپ قىلغان بولسا نېمە دېگەن ياخشى  
نەتىجىلەر قولغا كىلەتتى.

نائىنساپ تىجارەتچى ۋە كۆڭلى قارا  
ھايانكەشلەرنىڭ جىڭ- تارازىدا، مىسقالدا ساختا  
قىلىشى بىلەن نۇرغۇن ياۋاش مۇسۇلمانلارنى، ئۆزىنىڭ  
دىندىشى، ۋە تەندىشىنى زىيانغا ئۇچراتتى، ۋىجدانى  
ئازابلانمىدى. دىنىسىزلار نومۇس قىلىدىغان ئىپلاسلقلار  
بەزى مۇسۇلمانلاردىن سادىر بولدى، دىنىمىز ۋە  
دۇنيالىقىمىزغا پايدىلىق ئىشلارنى راۋاجلاندۇرماي ئىسلام  
شەرىئىتىگە خىلاپ ۋە خەلق مەنپەئەتىگە زىيانلىق  
بولغان يامان ئىشلارغا قارشى تۇرماي، نارازى بولماي  
يۈرگىنىمىز ئۈچۈن ھەممىمىز جىنايەتكار بولدۇق. اللە  
نىڭ غەزىبىگە لايىق بولغان تۇرۇپ يەنە دۇئايمىز  
ئىجابەت بولمىدى، اللە ئانداق، مۇنداق قىلىپ بەرمىدى  
دەپ اللە قا ئەكىدەيمىز.



رەسۇلۇللاھنىڭ ئۈمىتى بولمىغان بولساق،  
مۇسۇلمان بىز دەپ تۇرۇپ، ئىنسان قىلمايدىغان يامان  
قىلىقلىرىمىز ۋە ۋىجدانىسىزلىقىمىز سەۋەبىدىن اللە  
بىزنى يەرگە يۇتقۇزىۋىتەتتى. اللە بىزگە يەنە رەھىم  
قىلىپ ئۇنىڭدىن كىچىكراق بالالار بىلەن ئاگاھلاندۇردى.  
لېكىن ئەقىلسىزلىق، بىخۇدلۇق قىلىپ جىنايەتتىن قول  
يىغمايۋاتىمىز، بىلگەنلەر بىلىمگەنلەرنى توسمايۋاتىمىز.  
رەسۇلۇللاھ ئەلەيھىسسالام: «العلماء مناعة  
الله علي خلقه» «دىن ئالىملىرى اللە تەلى نىڭ مەخلۇقلىرى  
ئۈستىدىكى ئىشەنچلىك بەندىلىرى» يەنى خەلقلەرنىڭ دىن  
يولىدا مېڭىشىغا موللا كىشىلەر مەسئۇل ۋە ئامانەتدۇر  
دىنىغا خىلاپ ئىشلارنى تۈزەتمىگەن، قارشى تۇرمىغان  
موللىلار خائىن بولىدۇ دېدى.

ئاساسسىز دەلىللەرنى كۆرسىتىپ، ئەمدى بىزدىن  
ياخشىغا بۇيرۇش، ياماندىن توسۇش ۋەزىپىسى ساقىت  
دېيىشتى، ھالبۇكى بۇلارغا ساھابىلەرغا دىن خىزمىتى  
يولىدا كەلگەن ئايىتى كەلگەن بولسىمۇ، اللە تەلى: «(1)  
مېنىڭ رازىلىقىم ئۈچۈن ياخشى ئىش قىلغۇچىلارنىڭ ئەجرىنى بىكار  
قىلمايمەن. (2) مېنىڭ دىنىم ئۈچۈن كۈرەش قىلغانلارنى يوللىرىمغا  
باشلايمەن، ئۆزەم رەھبەرلىك قىلىمەن» دېسە، «ئەتىكى گۆشتىن،  
بۇ گۈنكى ئۆپكە ياخشى» دېدۇق. بۇ ئەھۋالىمىز بىلەن اللە  
تەلى بىزنىڭ بۇ دۇنيالىق ۋە ئاخىرەتلىك ئىشىمىزنى



ياخشىلىسا، بېشىمىزنىڭ ئوڭشىسا دەيدىغانغا نېمە  
ھەققىمىز بار؟ دۇئانىڭ ئىجابىتى ۋە مەقسىدىنىڭ  
ھوسۇلى ئۈچۈن ۋەسىيلە (ۋاستە) كېرەك. ۋەسىيلە پەقەت  
قۇرئان ۋە رەسۇلۇللاھ كۆرسەتكەن تۈزۈك ئەمەل-خىزمەت  
ۋە سۈننەتى ئىلاھىيە (ئىلاھى قانۇنىيەت) بويىچە ھەر  
ئىشقا ئۆز سەۋەبىنى قىلىشتۇر ئەمەل قىلماي،  
بۇيرۇغاننى قىلماي، ياخشىلارنىڭ روھىدىن مەدەت  
تېلەش ئەمەستۇر.

(7) تەۋھىد: يەنى اللە نىڭ دوستىنى دوست تۇتۇش ۋە  
اللە ئۈچۈن دوست تۇتۇش. دېمەك: بىزنى يوقتىن بار  
قىلغان اللە، رىزىق بەرگەن اللە، ئىمان بەرگەن اللە، توغرا  
يول كۆرسەتكەن اللە، جەننەتكە كىرگۈزگۈچى اللە،  
دوزاختىن ساقلىغۇچى اللە، ئۆزى دۇنيادىمۇ، ئاخىرەتتىمۇ  
بىزگە ئىگە بولغۇچى ۋە ئۆزى خالىغاننى قىلغۇچى اللە  
ئۆزى بولغاندىن كېيىن، ئەلۋەتتە ئەقلى بار ۋە ئىنساپى  
بار ئادەم ئۆزىنىڭ مېھرىبان ئىگىسىنىڭ دوستى بولغان  
بەندىلىرىنى دوست تۇتىدۇ ۋە بۇلارنى سۆيسەم اللە مېنى  
دوست تۇتىدۇ ۋە رازى بولىدۇ دېگەن غەرەز بىلەنلا  
سۆيىدۇ.

### اللە نىڭ دوستلىرى كىملەر؟

پەيغەمبەرلەر، پەيغەمبەرلەرنىڭ اللە تەرەپتىن  
يەتكۈزگەن يولىنى جان تىكىپ قوغدىغۇچىلاردۇر  
پەيغەمبىرىمىز مۇھەممەد ئەلەيھىسسالامنىڭ



ساھابىلىرى ۋە ئۇلارغا ھەق يولدا ئەگەشكۈچىلەر  
 (تابىئۇن ۋە تەبىئۇ تابیئىنلار)، مۇجتەھىدلەر، يەنى  
 دىنىمىزنىڭ راۋاجلىنىشى ۋە دۇنياغا كېڭىيىشى ئۈچۈن  
 تىرىشقۇچى ۋە ئەقىل ئىشلىتىپ چۈشەندۈرگۈچى  
 ئالىملار، غازىلار (دىن دۈشمەنلىرىگە قارشى جەڭ  
 قىلغۇچىلار)، قۇرئاننى ۋە سۈننەتنى (رەسۇلۇللاھ ئۈگەتكەن  
 يولنى) قوغدىغۇچى ۋە ئىزچىللاشتۇرغۇچىلار ۋە كۆرسەتمە  
 بويىچە ئىشىنىپ، ئۆزگەرتىمەي ئەمەلگە ئاشۇرغۇچىلاردۇر  
 ئەۋلىيا بولۇش ئۈچۈن غەيبىدىن سۆزلەش ياكى  
 ئادەمنىڭ كۆڭلىدىكىنى بىلىپ قېلىش ياكى  
 قەبرىستانلاردا توپىدا يېتىش ياكى يالاڭئاياغ قارغا  
 دەسسەپ مېڭىش ياكى تىرىك ھاياۋان تەركى دۇنيا  
 بولۇش شەرت ئەمەس، بەلكى بۇ ئىشلار شەيتان  
 مۇردلىرىنىڭ دىنىمىزغا ۋە مۇسۇلمانلارنىڭ ئىستىقبالىغا  
 سالغان بۇزغۇنچىلىقىدۇر پەيغەمبىرىمىز مۇھەممەد  
 ئەلەيھىسسالام: «اللھ تعالى سىلەرنىڭ تاشقى  
 كۆرۈنۈشىڭلارغا قارىمايدۇ، بەلكى يۈرىكىڭلاردىكى ئىمان ۋە  
 ئىخلاسىڭلارغا ۋە توغرا قىلغان ئەمەلىي ئىشلىرىڭلارغا  
 قارايدۇ» دېدى. شۇڭا اللھ نىڭ دوست بەندىلىرى  
 ھەقىقىي ئالىملار ۋە توغرا ئامىدلار ۋە سالىھلار ئىچىدىمۇ  
 بولغانىدەك تىجارەتچىلەر، دېھقانلار، ھۈنەرۋەنلەر،  
 سوفورىلار، ئۇچقۇچىلار، تىببىي خادىملار، ئىشچىلار،  
 ئاياللار ئىچىدىنمۇ چىقىدۇ. يىغىپ ئېيتقاندا اللھ تعالى



نىڭ بارلىقىغا ۋە بىرلىكىگە، قۇرئانغا، رەسۇلۇللاھقا چىن يۈرىكى بىلەن ئىشەنگەن، اللە تەئالى ۋە رەسۇلۇللاھ ئۈگەتكەن ۋە تاپشۇرغان ئەمەل ۋە ئىبادەت ۋە ۋەزىپىلەرنى جان دىلى بىلەن قوبۇل قىلىپ، بىرىنچى ئورۇنغا قويۇپ كۈچى يەتكەن مىقدارى ئەمەلگە ئاشۇرغان، شەرىئەتكە خىلاپ ئىشلارنى دۈشمەن كۆرگەن ۋە ساقلىغان، اللە دىن باشقا ھېچكىمنى اللە دەك ئۇلۇغ كۆرمىگەن، دىن ئۈچۈن قايغۇرغان، قوغدىغان، دىن ئىشلىرىنى ئۆزگەرتىپ بۇزىمىغان، دىنىي ئادەم شەكلىدە تۇرۇپ دىنغا پالتا چاپمىغان، دىننىڭ يۇقۇلىشىغا ھەسسە قوشۇپ ھە-ھۇ دېيىشىمىگەنلەر ئەۋلىيا، ۋەلىيۇللاھ (اللە نى سۆيگۈچى ۋە اللە ئۇنى سۆيگۈچى) بەندە بولىدۇ. بۇلارغا ئاخىرەتتە قورقۇنچ ۋە يامان ئاقىۋەت يۈز بەرمەيدۇ. شۇڭا اللە تەئالى بىزگە: مۆئمىنلەر بىر- بىرىنى بىر تۇققانداك سۆيۈشنى، ياخشىنى راۋاجلاندۇرۇش، يامانغا قارشى تۇرۇشتا بىر پۈتۈن گەۋدە بولۇشنى، ھەق- ناھەقنى ئايرىشتا قۇرئان ۋە ھەدىسنى ئۆلچەم قىلىشنى، بىر- بىرىگە سۈيقەست، قەست قىلىشماستىقىنى، كىمنىڭ ھەق بولسا شۇنى قوبۇل قىلىشنى، جاپادا- راھەتتە ئورتاق بولۇشنى تاپشۇردى. بىر مۇسۇلمان يەنە بىر مۇسۇلماننى ناھەق ئۆلتۈرسە ياكى مال- مۈلكىنى تارتىۋالسا، ياكى ئائىلىۋى ھوقۇقىغا تاجاۋۇز قىلسا شەرىئەت قانۇن مەھكىمىسىگە ئەرز قىلىپ، قاتىلىدىن قىساس ئېلىش،



ئىقتىسادى ھەققىنى تۆلىتىش، باشقا جىنايەتلىرىگە قانۇن بويىچە جازالىتىش ھوقۇقىغا ئىگە بولسىمۇ، مۇسۇلمانلىق ھۆرمىتى ئۈچۈن، دىندا شلىق خاتىرىسى ئۈچۈن، قاتىللىقتىن باشقا ئىجتىمائىي ۋە ئىقتىسادى جىنايىتىنى كەچۈرۈم قىلىپ، ئىنتىقام ئالماستىقىنى، دوستلۇق، ئىتتىپاقلىقنى ساقلاپ، بىر- بىرىگە كەڭ قۇرساق ۋە كەچۈرگەك بولۇشنى قوللايدۇ ۋە شۇنداق قىلغۇچىغا چوڭ ئەجىر ۋە مەغپىرەت ۋەدە قىلىدۇ.

ئىسلام دىنىمىزنىڭ كۆرسەتمىسى شۇنداق تۇرۇپ، يەنە مەن مۇسۇلمان دېگەن بەزى ئادەملەر ئازغىنە ئىقتىسادى زىيان ئۈچۈن بىر- بىرى بىلەن مۇشلىشىدىغان، قەبىھ گەپلەر بىلەن تىللىشىدىغان، ئۈزۈم مۇددەت ئاداۋەتلىشىپ سۆزلەشمەيدىغان، ھەتتا ناھەق گەپ بىلەن قارىلاپ تۇرمىلەرگە قامتىدىغان، ئاز زىيان ئورنىغا چوڭ زىيان ئۇرۇشنى قەست قىلىدىغانلار بار شۇنىڭدەك دېھقانلار ئىچىدە سۇ تالىشىپ ياكى يىرىنىڭ پاسىل قىرلىرىنى تالىشىپ ياكى زىرائىتىمگە مال كىرىپ قالدى دەپ، ياكى توخۇ تاتىلىدى دەپ بىر ئادەمگە بىر كۈنلۈك ئۇزۇق بولالمايدىغان ئاددى زىيانغا سەۋر قىلالماي ماجرا قىلىشىپ، نەتىجىدە چوڭ ۋەقەلەرنى كەلتۈرىدىغان ئىشلار بار مانا بۇلار «تەۋەللانىغا زىت، شەرىئەت ئىسلامىنىڭ روھىغا خىلاپتۇر، ئىماننىڭ ئاجىزلىقىدۇر»



ئومۇمەن ئېيتقاندا، ئۆزىنىڭ پايدىسىنى كۆزلەپ باشقا مۇسۇلمانغا زىيان ئۇرۇش «تەۋەللا» غا خىلاپتۇر دىنىنىڭ بىر يىلتىزىنى قۇرۇتقانلىقتۇر مۇسۇلمان ئەمەس مىللەتلەر پەقەت بىر تىل، بىر نەسىل بولغىنى ئۈچۈن، بىر- بىرىنى قوغداپ، بىر- بىرىگە ئەزىز جېنىنى ئاياشماي، ئىتتىپاق، ئىناق ياشاش نەتىجىسىدە دۇنيادا ھېچكىمگە بوزەك بولماي ئەركىن ۋە پاراۋان ياشاۋاتقانلىقىنى كۆرىمىز. ئەمما بىز مۇسۇلمانلار بىر تىل ۋە بىر ئەۋلاد بولۇشتىن تاشقىرى بىر اللە قا قۇل، بىر پەيغەمبەرگە ئۈممەت، بىر قۇرئاننىڭ رەھبەرلىكىدە، قىلىمىز بىر، نامىزىمىز بىر، ئېتىقادىمىز بىر، يۇرتىمىز بىر، ئۆرپ- ئادىتىمىز بىر، ئاخىرەتتە جەننەتتە بىللە ياشايدىغان قېرىنداشلار تۇرۇپ، بىر- بىرىمىزنى قەدىرلىمەيمىز، دۈشمەنلىك قىلىمىز، خائىنلىق قىلىشىمىز، شۇڭا دۇنيادا ئىنسانلارچە ياشىيالايمىز، ئاخىرەتتە بىزگە دۇزاخنىڭ قايسى تەبىقىسى كۈتۈپ تۇرغانلىقىنى بىلمەيمىز. رېنا ئىلمنا ئىفسنا و ان لم تغفرلنا و ترحمنا لىكونن من الخاسرين

(8) تەبەرر: يەنى اللە نىڭ دۈشمىنىگە دۈشمەن بولۇش. اللە تعالى دۇنيادىكى بەندىلىرىگە دىن بولسۇن، بەخت- سائادەت مەشئىلى بولسۇن ئۈچۈن ھەزرىتى مۇھەممەد ئەلەيھىسسالام ئارقىلىق ئۈگەتكەن دىن ئىسلامنى ۋە ئۇنى قىيامەتقىچە داۋام قىلدۇرۇشقا



كېيىنلىك قىلسۇن ئۈچۈن چۈشۈرگەن قۇرئاننى ۋە اللە  
تعالى نىڭ ۋەھىيى ۋە ئىلھامى ئارقىلىق پەيغەمبىرىم  
سۆزلىگەن ھەدىسلارنى ئەمەلدىن يۇقىتىش ئۈچۈن قەست  
قىلغانلار، قۇرئانغا، رەسۇلۇللاھقا ئىشەنمىگەنلەر، ئومۇمەن  
ئىسلام دىنىنى توغرا دەپ تونۇمىغانلار اللە نىڭ  
دۈشمىنى، بۇلار ئىسلام دىنىنىڭ يوقۇلۇشى ياكى  
ئاجىزلىشىپ تەدرىجى ھالدا ئەمەلدىن قېلىشىنى  
خالايدۇ، بار كۈچى بىلەن ئاشكارا ياكى يۇشۇرۇن قارشى  
تۇرىدۇ، يوقۇتۇشقا چارە قوللىنىدۇ، كۈچى يەتسىلا  
مۇسۇلمانلارنى دەپسەندە قىلىدۇ، دىننى ساقلاشنىڭ  
ئامىللىرىنى چەكلەيدۇ. ئىسلام دىنى بىز  
مۇسۇلمانلارنىڭ جېنىمىز، بىزنىڭ ھاياتىمىز، بىزنىڭ  
بەخت-سائادىتىمىز، ئۇنى بىزگە مېھرىبان ئىگىمىز  
ئادەتتىن تاشقىرى رەھمەت ۋە شەپقەت قىلغىنى ئۈچۈن  
بەرگەن، بىز ئۇنىڭدىن ئايرىلىپ ھەر قانداق ھالاۋەتتە  
ياشاشنى خالىمايمىز. بىزنى يوقتىن بار قىلغان، سانسىز  
نېئمەتلەر بىلەن بىزنى بېقىۋاتقان ۋە بىزگە مەڭگۈلۈك  
راھەت-پاراغەت ئورنى بولغان جەننەتنى ئالدىن  
تەييارلاپ قويغان، ۋە بىزگە قۇرئان چۈشۈرۈپ ۋە  
مۇھەممەد ئەلەيھىسسالامنى ئۈستاز قىلىپ، دۇنيادا  
ئىنسانچە ياشاش يولىنى ئۈگەتكەن اللە بىزنىڭ  
دوستىنى دوست تۇتۇش، دۈشمىنىنى دۈشمەن تۇتۇش  
مۇسۇلمانلىقنىڭ شەرتى. ئىككى قارىمۇ-قارشى تونۇش



بىر ئادەمنىڭ قەلبىدە ياشىمايدۇ. اللہ تعالى قۇرئاندا:

«مۆئمىنلەر، مۆئمىنلەرنى قويۇپ كاپىرلارنى ئۆزىگە دوست تۇتمىسۇن، مۆئمىنلەرنى تاشلاپ كاپىرلارنى سۆيگەنلەر اللہ تعالى نىڭ دىنىدا ئەمەس، لېكىن ئۇلارنىڭ سوئى - قەستىدىن ساقلىنىش ئۈچۈن چىقىشىپ ياشاشقا بولىدۇ.»

لَا يَتَّخِذْكُمْ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِّن دِينِكُمْ أَن تَرَوَهُمْ وَتَقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ ﴿٨﴾ إِنَّمَا يَتَّخِذْكُمْ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُم مِّن دِينِكُمْ وَظَاهَرُوا عَلَىٰ إِخْرَاجِكُمْ أَن تَوَلَّوهُمْ وَمَن يَتَوَلَّهُمْ فَأُولَٰئِكَ هُمُ الظَّالِمُونَ ﴿٩﴾

«(كۇلفىلاردىن) سىلەر بىلەن ئۇرۇش قىلمىغان ۋە سىلەرنى يۇرتۇڭلاردىن ھەيدەپ چىقارمىغانلارغا كەلسەك، اللہ ئۇلارغا ياخشىلىق قىلىشىڭلاردىن، ئۇلارغا ئادىل بولۇشۇڭلاردىن سىلەرنى توسمايدۇ، شۇبھىسىزكى، اللہ ئادىللارنى دوست تۇتىدۇ. اللہ دىن ئۈچۈن سىلەر بىلەن ئۇرۇشقان، سىلەرنى يۇرتۇڭلاردىن ھەيدەپ چىقارغان ۋە سىلەرنى ھەيدەپ چىقىرىشقا ياردەملەشكەنلەرنى دوست تۇتۇشۇڭلاردىن سىلەرنى توسىدۇ، كىمكى ئۇلارنى دوست تۇتىدىكەن، ئۇلار زالىملاردۇر.» (سۇرە مۇمتەھىنە 8-9 ئايەت)

ئىسلام دىنىغا ئىشەنمىگەنلەر ھەممىسى اللہ نىڭ دۈشمىنى بولسىمۇ ھەم ئاخىرەتتە ھەممىسى ئەبەدى



دوزىخى بولسىمۇ دۇنيادا مۇسۇلمانلار بىلەن بىللە  
ياشاشتا، مۇئامىلىدە پەرقلىق بولىدۇ. ئۆزى ئىسلام  
دىنىغا ئىشەنمىسىمۇ دىنغا ئۆچمەنلىك قىلمايدىغان،  
كاپىرلىق ئىدىيىسىنى مۇسۇلمانلارغا تاڭمايدىغان،  
زىيانكەشلىك قىلماي كىشىلىك ھوقۇقىغا، ئىگىلىكىگە  
تاجاۋۇز قىلماي، تىنچ ياشاشنى خالىغانلارغا مۇسۇلمانلار  
بىرىنچى بولۇپ دۈشمەنلىك قىلماسلىق، ئادىللىق بىلەن  
مۇئامىلە قىلىش، ئۇلارنى قەلبى بىلەن سۆيمەسلىك  
بىلەن ۋە ئىدىيىسىدە يامان كۆرۈش بىلەن بىللە  
ئىنسانلىقىدا توغرا مۇئامىلە قىلىش، 'مۇسۇلمان بول!'  
دەپ قىلىچ تەڭلىمەسلىككە بۇيرۇيدۇ. ئەمما سەن جىم  
تۇرساڭ ئۇ جىم تۇرمايدىغانلارغا، يەنى دىننى يوقۇتۇشقا،  
مۇسۇلمانلارنى مەھكۇم قىلىشقا، دەپسەندە قىلىشقا،  
بوزەك قىلىشقا قەست قىلىدىغانلارغا خوشامەت  
قىلماسلىق، دوست تۇتماسلىق، ئۇلارغا يۈلۈنۈپ جان  
ساقلايمەن دەپ چاكار بولماسلىق، دىنغا قارشى  
ھەرىكەتكە ھەسسە قوشماسلىققا ۋە قولى بىلەن، ياكى  
تىلى بىلەن، ياكى دىلى بىلەن قارشى تۇرۇشقا بۇيرۇيدۇ،  
لېكىن ئارپىنى خام ئورۇشقا بۇيرىمايدۇ. شۇنىڭ ئۈچۈن  
ئاغزىدا مۇسۇلمان بولسىمۇ، شەكلى ناماز ئوقۇسىمۇ،  
دۇنيالىق مەنپەئەتنى كۆزلەپ، دىن دۈشمەنلىرىگە  
مۇھەببەت باغلىغان، ئاغزىدا دىن تەرەپتە تۇرۇپ،  
يۈرىكىدە قارشى تەرەپ ئۈچۈن ئىشلىگەن كىشى مۇئمىن



دېيىلمەيدۇ، مۇناپىق خائىن دېيىلىدۇ.  
الله نىڭ دۈشمىنىڭگە دۈشمەن بول.  
الله نىڭ سۆيگىنىڭگە سۆيگەن بول.  
دېگەن سۆز بولسا قۇرئاننىڭ مەزمۇنىدۇر.